

# కామిక్ లోకం

జులై 2011

వెల: రూ.5

11 జూన్ 17 చలో హైదరాబాద్  
మామిడి మార్గం  
ప. గ్రామ పంచాయితీ వార్డుస్ యూనియన్

## పిరిరాడారు... సాధించారు...

గ్రామసేవకులు

గ్రామపంచాయితీ వర్క్స్

ఐ.కె.పి. యూనిమేటర్స్



# బెంగాల్ సమాజ పునర్వికాసానికి ప్రాణం పోసిన ఈశ్వరచంద్ర విద్యాసాగర్



అవిభక్త బెంగాల్ రాష్ట్రంలో ఈశ్వరచంద్ర విద్యాసాగర్ జన్మించి, జీవించిన కాలంలో సమాజం మునుమునముకాలు, ఆచారాలు కుల,మత కట్టుబాట్లతో నాగరికతకు, అభ్యుదయానికి ఆమడదూరంలో వుండేది. బాల్యవివాహాలు, విధవల పట్ల కనికరంలేని భయంకర కట్టుబాట్లు, అగ్రవర్ణ బ్రాహ్మణులకే పరిమితమైన విద్య వంటివి రాజ్యమేలుతుండేవి. అటువంటి పరిస్థితుల్లో రాజా రాంమోహన్ రాయ్ ప్రారంభించిన సంఘసంస్కరణోద్యమం కార్చిచ్చునుకాల్చే వెలుగు దివ్వెలాగా పనిచేసింది. బెంగాల్ సమాజం పునర్వికాసానికి ఆద్యుడు రాజా రాంమోహన్ రాయ్ ని పేర్కొంటారు. ఆ మహానుభావుడి కృషిని ముందుకు తీసుకుపోయిన మహోన్నత వ్యక్తి ఈశ్వరచంద్ర విద్యాసాగర్.

మిడ్నాపూర్ జిల్లాలోని బిర్సింఘ గ్రామంలో 26 సెప్టెంబర్ 1820సం॥లో శ్రీమతి భగవతిదేవి, శ్రీరాకూర్దాస్ బంద్యోపాధ్యాయ దంపతులకు ఈశ్వరచంద్ర విద్యాసాగర్ జన్మించాడు. ఆయన జన్మ నామము ఈశ్వర చంద్ర బంద్యోపాధ్యాయ. సంస్కృతం మరియు వేదాంత విద్యలో ఆయన అసాధారణ ప్రతిభకు మెచ్చి ఆయనకు కలకత్తా కాలేజివారు 'విద్యాసాగర్' అని బిరుదు ప్రసాదించారు. అప్పటినుండి ఆయన ఈశ్వరచంద్ర విద్యాసాగర్ గా ప్రసిద్ధికెక్కాడు. ఈ రెండు విషయాలే కాకుండా ఆయనకు అన్ని అంశాలలోను సముద్రమంత జ్ఞానం వుందని ప్రశంసించారు. సంప్రదాయ బ్రాహ్మణ కుటుంబంలో పుట్టిన విద్యాసాగర్ చిన్ననాడు కడు పేదరికంలో జీవించాడు. తన గ్రామంలో ప్రాథమిక విద్య పూర్తిచేసాక ఆయన తండ్రి కలకత్తాలో చేర్పించాడు. చిన్ననాటి నుండే ఆయన చదువులో అపారప్రతిభ కనబరిచేవాడు. ఇంట్లో దీపం కొనలేని స్థోమత వుండడంతో వీధిదీపాలక్రిందనే చదువుకునేవాడు. అన్ని పరీక్షల్లో ఉత్తమ శ్రేణిలో ఉత్తీర్ణుడవడంతో ఎన్నో స్కాలర్ షిప్ లు లభించాయి. దానితోపాటు ఆదాయంకోసం తీరిక సమయంలో ఉద్యోగాలు చేసేవాడు. 1839సం॥లో లా పరీక్ష పాసయ్యాడు. 1841సం॥లో 21సం॥ల పిన్నవయస్సులోనే ఫోర్త్ విలియమ్స్ కాలేజీలో సంస్కృతశాఖకు అధిపతిగా నియమితులయ్యాడు. తర్వాతికాలంలో సంస్కృతకాలేజీలో అసిస్టెంట్ సెక్రటరీగాను, ప్రొఫెసర్ గాను, ప్రిన్సిపాల్ గాను ప్రత్యేక స్థానం ఇన్స్ పెక్టర్ గానూ కూడా ఉద్యోగాలు చేసాడు.

సంఘసంస్కరణోద్యమం: ఆ రోజుల్లో బాలికలను చదువుకోనిచ్చే వారు కాదు. ఆడపిల్లలు ఇంటి చాకిరీకి పరిమితం చేసేవారు. ఎవరో కొందరు ఆడపిల్లలకు తండ్రి లేదా భర్తల నుండి చదువు నేర్చుకునే పరిస్థితి వుండేది. ఆ సమయంలో ఈశ్వరచంద్ర విద్యాసాగర్ బాలికా పాఠశాలలు కలకత్తాలో ప్రారంభించాడు. ఆయన సంస్కృత కాలేజీలో పని చేస్తున్నప్పుడు విద్యావ్యవస్థలో విప్లవాత్మక మార్పులకు ప్రయత్నించాడు. ఆ రోజుల్లో ఆ కాలేజీలో బ్రాహ్మణులకు మాత్రమే ప్రవేశం వుండేది. విద్యాసాగర్ అన్ని కులాల వాళ్ళకు ప్రవేశం వుండాలని వాదించాడు. దానితో ఆయన ఉద్యోగాన్ని వదులుకోవాల్సి వచ్చింది. కాని తర్వాతి కాలంలో తిరిగి ఉద్యోగంలో చేరి ఎన్నో సంస్కరణలను ప్రవేశపెట్టాడు. హిందూ సమాజం అంక్షలను ఎదురీది మహిళలు, పురుషులు, అన్ని కులాల వాళ్ళకు విద్య కోసం కృషిచేసాడు. విధవల పునర్వివాహాలను జరిపి ప్రోత్సహించాడు. పేదలను చూసి చలించిపోయేవాడు. వారిపట్ల ఎంతో దయతోను, ఔదార్యంతోను ప్రవర్తించేవాడు. ఆయన విద్యార్థిగా వున్నప్పుడే తన జీతంలో కొంత మొత్తాన్ని తోటి వారికి సహాయపడటం కోసం కేటాయించేవాడు. నిరుద్యోగిగా వున్నప్పుడు కూడా అప్పుచేసయినా ఈ మొత్తాన్ని ఖర్చుచేసేవాడు. కలరావ్యాధిసోకిన వారికి సహాయపడటం, అనాధశిశువుల దహనం చేయడం, అంటరానివారితో కలిసి భోజనాలు చేయడం, అత్యవసర పరిస్థితిగల వారికి సహాయం చేరవేయడంకోసం మైళ్ళ దూరాలు నడవడం ఆయన జీవితంలో భాగంగా వుండేది. ఆయన దయార్థహృదయానికి గుర్తింపుగా ప్రజలు ఆయనను 'దయాసాగర్' అని కూడా పిలిచేవారు. కులీన కుటుంబాలలోని బహుభార్యత్వంకు వ్యతిరేకంగా ఉద్యమించాడు. విధవ వివాహాలు ప్రోత్సహించాడు. అవన్నీ ఆరోజుల్లో విప్లవాత్మక సంస్కరణలుగా వుండేవి. ఆయన చొరవతో అప్పటి ప్రభుత్వం భారతదేశంలో విధవ పునర్వివాహ చట్టం-XV/1856ను చేసింది.

విద్యారంగంలో సంస్కరణలు: విద్యారంగంలో బెంగాలీ సమాజానికి ఈశ్వరచంద్ర విద్యాసాగర్ చేసిన సేవ చిరస్మరణీయమైనది. బెంగాలీ అక్షరమాలను సంస్కరించాడు. దీనితో బెంగాలీ భాష సామాన్యులకు అందుబాటులోకి వచ్చింది. తెలుగునాట గిడుగు రామ్మూర్తి గారి వాడుక భాషోద్యమంతో దీన్ని పోల్చవచ్చును. బెంగాలీ అక్షరాలను ముద్రించడంలో 12 అచ్చులు, 40 హల్లులు ప్రవేశబెట్టి విప్లవాత్మక మార్పు తీసుకువచ్చాడు. ఆయన పురోగామి స్వభావం విద్యా, సాంస్కృతిక రంగాల్లో కృషికి గుర్తుగా అప్పటి ప్రభుత్వం 1878సం॥లో ఆయనను 'కంపానియన్ ఆఫ్ ది ఇండియన్ ఎంపైర్'(సిఐఇ)అనే బిరుదుతో సత్కరించింది. ఆ విధంగా ఈశ్వరచంద్రవిద్యాసాగర్ జీవితకృషి, తత్వవేత్తగా, విద్యావేత్తగాను, విద్యాబోధకుడిగాను, రచయితగాను, అనువాదకుడిగాను, ముద్రాపకుడిగాను, ప్రచురణకర్తగాను, సంఘ సంస్కర్తగాను, మానవతావాదిగాను బహుముఖరంగాల్లో విస్తరించింది.

ఆయన జీవిత చరమాంకంలో బెంగాల్ లోని పురాతన గిరిజన జాతి అయిన సంతాల్ తెగ వారిమధ్య గడిపాడు. ఆయన మరణించినప్పుడు విశ్వకవి రవీంద్రనాథ్ ఠాగోర్ ఆయననుద్దేశించి "భగవంతుడు 4 కోట్లమంది బెంగాలీలను సృష్టించినపుడు ఒక మానవుడిని కూడా సృష్టించడం ఎవరికయినా ఆశ్చర్యం కలిగిస్తుంది" అని అన్నాడంటే, ఈశ్వరచంద్ర విద్యాసాగర్ ఎంతగా ప్రభావితం చేసాడో మనకు అర్థమవుతుంది. బెంగాల్ సమాజ పునర్వికాసంలో మైలురాయిలా నిలిచిపోయిన ఈశ్వరచంద్ర విద్యాసాగర్, 70సం॥ల వయస్సులో కలకత్తాలో 29 జూలై 1891నాడు మరణించాడు. ఆయన స్మృతిలో బెంగాల్ లోని హుగ్లీనదిమీద గల వంతెనకు 'విద్యాసాగర్ సేతు' అని పేరు పెట్టారు. ఆయన ఫోటోతో తపాలబిళ్ళ విడుదల చేయబడింది. 1994సం॥ నుండి ప్రతియేట విద్యావ్యాప్తి మరియు సామాజిక చైతన్యం పెంపొందించే ప్రయత్నంలో భాగంగా 'విద్యాసాగర్ మేళా'ను కలకత్తాలోను, బిర్సింఘలోను నిర్వహిస్తున్నారు.



జూలై - 2011

# కార్మికశక్తి

సి.వి.టి.యూ. ఆంధ్రప్రదేశ్ కమిటీ మాసపత్రిక

సంపుటి : 24 సంఖిక : 7

బిడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ప్రాఫైల్	8
ఉద్యమవార్తలు	9-19
పిపిసిఎస్ సమ్మె	19
బాలలలోకం	20
సామాజిక న్యాయం	21
అగ్నితుఫాను (కథ)	22-23
జాతీయం	24
అంతర్జాతీయం	25
ఇండెక్స్	26
క్రామిక మహిళా	28
ఐఎలీసి	29
ఇండెక్స్, కవిత	30
గ్రామసేవకుల జీవో	32

## మేనేజర్ కార్మికశక్తి

ఇ.నం.1-7-139/44, ఎన్.టి.జి.స్ట్రీట్ కేంద్రం,  
ఎస్.ఆర్.కె.నగర్, రిపబ్లికన్, జూనియర్ హైల్,  
ముప్పరాజుపేట, హైదరాబాద్-20.  
ఫోన్: 27612474 ఫ్యాక్స్: 27646585

## ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎస్.మూర్తి, సత్యభాస్కర్.

## మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు  
ఆర్.ఎస్.మూర్తి, పి.అరుణ, కె.దేవదాసు

## భారాల సర్కార్ కు గుణపాఠం చెప్పాలి

యుపిఎ-2 ప్రభుత్వం పని ప్రజల నెత్తిన భారాలు మోపడమే. 5 రాష్ట్రాల ఎన్నికలు ముగియగానే పెట్రోలు ధరలు పెంచిన ప్రభుత్వం మరలా గ్యాస్ పై ₹ 50, డీజిల్ పై ₹ 3 కిరోసిన్ పై ₹ 2 పెంచి ప్రజల నడ్డి విరగొట్టింది. వేల కోట్ల రూపాయల భారం వేసిన పెట్రోలియం మంత్రి జైపాల్ రెడ్డి ఇదేమంత పెద్ద భారం కాదని సెలవిస్తున్నారు. మరి ఎంత పెంచితే భారమవుతుందో?




“మోసేవాడికి తెలుస్తుంది కావడి బరువు” రోజురోజుకు పెరుగుతున్న ధరలతో సతమతమవుతున్న ప్రజలకు తెలుసు ఎంత పెద్ద భారమో! 5 రాష్ట్రాల ఎన్నికలకు ముందు ధరలు పెంచితే జైపాల్ రెడ్డికి, ఆయన పార్టీకి భారం సంగతి ఏమిటో తెలిసేది.

దొంగ దెబ్బతీయటంలో, అవసరం తీరిన వెంటనే అవతల పారేయడంలో కాంగ్రెస్ వారిది అందెవేసిన చేయి. అంతర్జాతీయంగా పెట్రోలియం ముడిచమురు ఏప్రిల్, మే నెలలో బ్యారెల్ ధర 100-115 డాలర్లకు పెరిగింది. అప్పుడు ధరలు పెంచడానికి పాలకులకు దమ్ములు చాలలేదు. పశ్చిమబెంగాల్, కేరళ, తమిళనాడు, అస్సాం, పాండిచ్చేరి రాష్ట్రాలలో ఎన్నికలున్నాయి. పెట్రోలియం ఉత్పత్తుల ధరలు పెంచితే ప్రజలు తమ భరతం పడతారని పాలకులకు తెలుసు! ఎన్నికలయ్యేంతవరకు ప్రజలను నమ్మించారు. పోలింగ్ డబ్బాలో ఓట్లు పడగానే పెట్రోల్ చార్జీలు పెంచారు. ఇప్పుడు గ్యాస్, డీజిల్, కిరోసిన్ ధరలు పెంచారు. అంతర్జాతీయ మార్కెట్లో బ్యారెల్ క్రూడాయిల్ ధర 90-92 డాలర్లకు తగ్గింది. ధరలు పెంచాల్సిన అవసరమే లేదు.

పెట్రోలియం ఉత్పత్తులు తయారు చేయడానికి అయిన ఖర్చులకంటే ప్రభుత్వ పన్నులే ఎక్కువ. 2010-11 సంవత్సరంలో పన్నుల ద్వారా కేంద్ర ప్రభుత్వం 1,36,600 కోట్లు, రాష్ట్ర ప్రభుత్వాలు 80 వేల కోట్లు పిండుకున్నాయి. అందుకే ప్రభుత్వం పన్నులు తగ్గిస్తే ప్రజలపై భారాలు పడవు. కాని ప్రభుత్వానికి ప్రజలకంటే ప్రైవేట్ పెట్టుబడిదారులపైనే మక్కువ. కేంద్ర ప్రభుత్వం కార్పొరేట్ సంస్థలకు 5 లక్షల కోట్ల రూపాయలు పన్ను రాయితీల రూపంలో సబ్సిడీ ఇచ్చింది. కేజి బేసిన్లో రిలయన్స్ కంపెనీకి 50 వేల కోట్ల విలువచేసే గ్యాస్ను అప్పనంగా కట్టబెట్టింది. ప్రజలకు మాత్రం వాతలు పెడుతున్నది.


డీజిల్ ధర పెరిగితే అన్ని రకాల సరుకుల, సేవల ధరలూ పెరుగుతాయి. గ్యాస్ వంటింట్లో మంటలు రేపుతున్నది. ఇవి సామాన్యుల జీవితాలను మరింత దుర్భరం చేసి పేదరికంలోకి నెడుతున్నాయి. అందుకే యుపిఎ-2 అనుసరిస్తున్న ఈ దివాళాకోరు విధానాలకు వ్యతిరేకంగా కార్మికవర్గం ఐక్యంగా ఉద్యమించాలి.





# కా ర్నా న యం

వివిధ పత్రికల  
సాజన్యంతో






## కార్మికలోకం

లేఖలు



డియర్ కార్మికలోకం ఎడిటర్ గారికి,

కాంట్రాక్టు కార్మికుల వెతలకు ప్రతిబింబంగా జూన్ మాసం కార్మికుల ముఖచిత్రంతో స్పందించే విధంగానుంది. ప్రభుత్వ శాఖలలో కనీస వేతనాలు, ఇతర సదుపాయాలు అమలుకై ఎలుగెత్తిన కార్మికజనసంద్రం ప్రభుత్వాన్ని కదిలించింది. ముఖ్యంగా సంచికలో తాజా ఉద్యమవార్తలు, వివిధ రంగాలకు సంబంధించిన విజయాలు, పోరాట కర్తవ్యాలు, సాధించుకోవాల్సిన జీవోలు, జీవితాలకు అద్దం పట్టే కథనాలు, బాలల లోకంలో నైతిక విలువలను పెంపొందించే కథ, సగటు జీవి జీవితాలపై కథనాలు, మహిళల సమస్యలు, పుస్తక పరిచయాలు, సకల ఉద్యమాల సమాహారంగా కార్మికలోకం మాకందరికి ఎంతో విజ్ఞానాన్ని అందిస్తుంది. భవిష్యత్లో మరింత మెరుగైన ఉద్యమ అంశాలతో వెలుగొందాలని ఆకాంక్షిస్తున్నాను.



- కె.వెంకటేశ్వర్లు, నాగార్జునసాగర్



ఎ.బాలగురవయ్య,  
ద్రేవర్  
ఎపిహెచ్ఎంఐఎల్,  
కొండపల్లి, కృష్ణా జిల్లా

కార్మికలోకం ఎడిటర్ గారికి,

మే నెల పత్రిక ప్రతిపేజీ అత్యద్భుతం, ముఖ్యంగా కవర్ పేజీ డిజైనింగ్ చాలా బాగుంది. 8 గంటల పనిదినం కోసం చికాగో నగరంలో చేసిన కార్మికోద్యమాలు, పోరాటాలు కళ్ళకు కట్టినట్లుగా చిత్రీకరించిన విధానం, ఆ ఉద్యమాలను నడిపించిన కార్మిక నాయకులను ఎర్రజెండా వెలుగులో చూపించడం కవర్ పేజీకే హైలెట్.

కార్మిక సంక్షేమ మండలి అమలు చేస్తున్న సంక్షేమ పథకాలను గురించి, చాలామంది కార్మికులకు తెలియదు, వాటి గురించి చాలా వివరంగా తెలియజేసిన కార్మిక సంక్షేమ కమీషనర్ గారికి, భవన మరియు ఇతర నిర్మాణ రంగంలో పనిచేస్తున్న కార్మికుల సంక్షేమ పథకాల గురించి, సంక్షేమ బోర్డు ద్వారా కార్మికులు పొందగలిగిన సహాయాల గురించి తెలియజేసిన సంక్షేమ శాఖ కమీషనర్ గారికి, గుండె జబ్బులకు కారణమయ్యే అధిక రక్తపోటు గురించి ఇంతవరకూ ఎవ్వరూ తెలియచెయ్యని విషయాలను ఎంతో విపులంగా వివరించిన డా॥ పాటిబండ్ల దక్షిణామూర్తి గారికి, ప్రచురించిన మీకూ మా కృతజ్ఞతలు.

ముఖ్యంగా కార్మికుల చట్టాలను తెలియజేయగలరు, అందులోనూ శ్రీ పి.వి.నర్సింహారావు గారి గవర్నమెంట్ లో ప్రవేశపెట్టిన “ఎంప్లాయిస్ పెన్షన్ చట్టం 1995” గురించి తాజాగా మార్పు చేసిన సమాచారాన్ని త్వరలో అందించగలరని ఆశిస్తున్నాం.

ఇంకా, సంపాదకీయం, 2011 మేడే కర్తవ్యాలు, అవినీతికి అంతమెప్పుడు, స్త్రీ కార్మికులపై ఫ్యాక్టరీ ప్రభావం, ఆంధ్రప్రదేశ్ ఫుడ్స్, ఆ పన్నులకు ఆసరా-మహిళలకు అభయహస్తం, “స్పార్ట్స్ కన్” నవలా రచయిత హోవర్డ్ ఫాస్ట్ గురించి ప్రొఫైల్.... ఒకటేమిటి మొత్తంగా మే నెల “మేడే” పత్రిక మా కార్మికలోకానికిచ్చిన బహుమతిగా భావిస్తున్నాం.

## లేఖలకు ఆహ్వానం

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. ‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

e-mail : karmikalokam@gmail.com





# కుక్క కలిస్తే



డాక్టర్... డాక్టర్...



ఈ ఇమ్మ్యూనో గ్లోబ్యులిన్లు అభయ్రిగ్, ఈక్విరాబ్, ర్యాబ్గ్లోబ్, బెరీరాబ్, ఇమోగాబ్రే బిస్ వంటి పేర్లతో లభ్యమవుతున్నాయి. వీటి ఖరీదు ఎక్కువే ఉంటుంది. అయినా రేబిస్ రాకుండా నిరోధించటంలో ఈ ఇమ్మ్యూనోగ్లోబ్యులిన్ల పాత్ర చాలా చాలా కీలకం. వీటివల్ల తక్షణం మన శరీరానికి రక్షణగా 'రెడీ మేడ్ యాంటీబోడీలు' ఈక్విరాబ్, ర్యాబ్గ్లోబ్, బెరీరాబ్, ఇమోగాబ్రేబిస్ వంటి పేర్లతో లభ్యమవుతున్నాయి. వీటి ఖరీదు ఎక్కువే ఉంటుంది. అయినా రేబిస్ రాకుండా నిరోధించటంలో ఈ ఇమ్మ్యూనోగ్లోబ్యులిన్ల పాత్ర చాలా చాలా కీలకం. వీటివల్ల తక్షణం మన శరీరానికి రక్షణగా 'రెడీ మేడ్ యాంటీబోడీలు' లభ్యమవుతాయి. ఇక దీర్ఘకాలంలో మన శరీరమే యాంటీబోడీలు తయారు చేసుకునేలా చూసేందుకు వెంటనే 'యాంటీ రేబీస్ టీకాలు' కూడా మొదలు పెట్టాల్సి ఉంటుంది.

**యాంటీ రేబీస్ టీకాలు :** కుక్కకాటు గాయం ఓ మోస్తరు నుంచి తీవ్రంగా ఉన్నవారందరికీ (రెండు, మూడు రకాలు) ఈ యాంటీరేబీస్ టీకాలు ఇవ్వడం అవసరం. 'సెల్ కల్చర్' విధానంలో మనుషులు, బాతులు, కోడిపిల్లల వంటి వాటిలో తయారు చేసే ఈ టీకాలు వెరోరాబ్, రాబిపుర్,

అభయ్రాబ్, వెరోరాక్స్, వోరాబ్ వంటి పేర్లతో దొరుకుతున్నాయి. వీటి డోసులు, ఇచ్చే పద్ధతి అన్ని వయస్సుల వారికీ ఒకే తీరులో ఉంటుంది. వీటి ఖరీదు కొంత ఎక్కువే. ఈ ఇంజక్షన్లు కండలోకి (ఐఎం) చేస్తే ఎక్కువ మోతాదు అవసరమవుతుంది. అదే ఈ టీకాలను కేవలం చర్మంలోకి ఇ (ఇంట్రా డెర్మల్ - ఐడీ) ఇస్తే తక్కువ డోసుల్లో, అంతే సమర్థంగా పనిచేస్తున్నాయని గుర్తించారు. ఇప్పుడు మన భారతీయ మార్గదర్శకాలు, ప్రపంచ ఆరోగ్య సంస్థ

ఒకసారి రేబిస్ బారినపడితే ప్రాధాన్యతతో బయటపడటం చాలా కష్టం. కాబట్టి రేబిస్ రాకుండా ముందే జాగ్రత్తలు తీసుకోవటం అవసరం. అదృష్టవశాత్తూ ఈ ఒక్క వ్యాధి విషయంలోనే...వైరస్ మన శరీరంలో ప్రవేశించిన తర్వాత కూడా వాటిని సమర్థంగా అడ్డుకునే టీకాలున్నాయి. కాబట్టి సకాలంలో న్నందిస్తే రేబిస్ రాకుండా చూసుకోవటం సాధ్యమేనన్న విషయం మర్చిపోకూడదు.

కూడా ఈ చర్మంలోకి ఇచ్చే ఇంజక్షన్లను సమర్థిస్తున్నాయి.

- ఎలా ఇస్తారు : కండలోకి ఇంజక్షన్లు ఇస్తుంటే కరిచిన రోజున లేదా వైద్యుల వద్దకు వచ్చిన రోజున ఒకటి, అక్కడి నుంచి 3, 7, 14, 28 రోజుల్లో - మొత్తం ఐదు ఇంజక్షన్లు ఇవ్వాలి ఉంటుంది. వీటిని పిర్ర/తుంటి కంటే చేతులకు ఇవ్వటం మేలు.

పసిపిల్లలకైతే తొడలకు మేలు. హెచ్ఐవి వంటి ఇతరత్రా సమస్యలున్న వారికి 90వ రోజున కూడా మరో డోసు ఇవ్వాలి.

- ఈ టీకాలు కండలోకి కాకుండా చర్మంలోకే ఇస్తుంటే - చాలా తక్కువ డోసే సరిపోతుంది. దీనివల్ల ఖరీదు చాలా తగ్గిపోతుంది.

- చర్మంలోకి ఇంజక్షన్ ఇచ్చే విధానం ప్రత్యేకంగా ఉంటుంది. సూదిని చర్మం కిందకు కొద్దిగా గుచ్చి..ఇంజక్షన్ ఇచ్చినప్పుడు అక్కడ లోపల మందు చిన్న బుడిపెలా ఉబ్బినట్టు కనబడుతుంది. మరీ లోతుగా ఇస్తే ఇలా కనబడదు. అలా బుడిపె రాకపోతుంటే..వెంటనే సూది తీసి మళ్ళీ తేలికగా గుచ్చి ఇంజక్షన్ చెయ్యాలి. ఇలా చర్మంలోకే ఇంజక్షన్ చెయ్యడం వల్ల చాలా తక్కువ డోసు ఇస్తేనే పూర్తి సమర్థంగా పనిచేస్తున్నట్టు స్పష్టంగా నిర్ధారించుకున్నారు. కాబట్టి ఇప్పుడీ విధానాన్ని మనం విరివిగా ఉపయోగించుకోవటం లాభదాయకం.

- డా॥ ఎం.వి. రావు, హైదరాబాద్



# పోరాడారు... సాధించారు...

గ్రామసేవకులు, గ్రామపంచాయితీ కార్మికులు, ఐకెపి యానిమేటర్లు



ప్రభుత్వం ఇచ్చిన హామీలు, వ్రాతపూర్వక ఒప్పందాలు అమలు చేయాలని కోరుతూ కార్మికవర్గం తిరిగి పెద్దఎత్తున పోరాటం చేయాలని వస్తున్నది. సాక్షాత్తు మంత్రులు, ఉన్నతాధికారుల సమక్షంలో ప్రభుత్వమే చేసిన ఒప్పందాలను సహితం గాలికొదులుతున్నది. రాతపూర్వక ఒప్పందాలకే పాలకులు ఈ గతి పట్టిస్తుంటే ఇక హామీలమాటేమిటి అన్న ఆందోళనలో కార్మికవర్గం ఉన్నది. ఈ కాలంలో జరిగిన గ్రామసేవకులు, యానిమేటర్లు, గ్రామపంచాయితీ కార్మికుల సమ్మెలు ఈ కోవకు చెందినవే.

కార్మికుల పోరాటాల సందర్భంగా ప్రభుత్వం ఇచ్చిన హామీలు ఉత్పత్తి హామీలుగానే మిగిలిపోతున్నాయి. ఈ తరగతుల్లో గతంలో ప్రభుత్వం చేసిన ఒప్పందాలు, మీడియాలో ప్రకటనలు, హామీల అమలుపట్ల నిర్లక్ష్యవైఖరే వారిని సమ్మెల్లోకి నెట్టింది.

తామధికారంలోకి వస్తే గ్రామసేవకులను 4వ తరగతి ఉద్యోగులుగా గుర్తిస్తామని 2004లో కాంగ్రెస్ మేనిఫెస్టోలో చెప్పారు. కాని 2 సార్లు అధికారంలోకి వచ్చినా దీని మాటెత్తడం లేదు. పైగా వేతనాలు, డిఎ పెంపు, ఉద్యోగభద్రత వంటి సమస్యలు కూడా అవరిష్కృతంగానే ఉండిపోయాయి. దీనితో 2009లో 46 రోజులు సమ్మె చేశారు. రెవెన్యూ పనులకు ఈ సమ్మె అంతరాయం కలిగించింది. అందరూ ఐక్యంగా పోరాడటం, అన్ని తరగతుల నుండి సంఘీభావం

వెల్లువెత్తడంతో ప్రభుత్వం ఒక అడుగు వెనక్కు వేసింది. కొన్ని ఒప్పందాలు చేసింది. కాని సంవత్సరాలు గడిచినా వాటిని అమలు చేయలేదు. దీనితో గత నెలలో మరోసారి సమ్మెబాట పట్టారు. 17 రోజుల సమ్మెజరిగింది. సమ్మెకు దిగిన వెంటనే కొద్ది మొత్తం వేతనం పెంచి వారిని మభ్యపెట్టేందుకు జీవో జారీ చేసింది. డిఎ పెంపు, ఇతర సమస్యల గురించి ప్రస్తావనే లేదు. దీనితో సమస్యలన్నీ పరిష్కరించేంత వరకు పోరాటం కొనసాగించారు. పట్టుదలగా ముందుకు సాగారు. డిఎ 50-100 రూపాయలకు పెంచుకోగలిగారు. ప్రభుత్వం కొన్ని సమస్యల పరిష్కారానికి అంగీకరించింది.

పాలకవర్గాలు తమ ఓటు బ్యాంకుగా ఉపయోగించుకుంటున్న యానిమేటర్లదీ ఇదే పరిస్థితి. ప్రపంచబ్యాంకు పథకమైన ఇందిరాక్రాంతిపథంలో పనిచేస్తున్న యానిమేటర్లవల్ల తీవ్ర నిర్లక్ష్యవైఖరి కనబరిచింది. లక్షలాదిమంది మహిళలను సంఘటితం చేస్తూ వేల కోట్ల రూపాయలను పొదుపు చేయించి ప్రభుత్వ ఖజానా నింపుతూ





ప్రజలకు, ప్రభుత్వానికి సంధానకర్తలుగా ఉంటున్నారు. కాని ఏళ్ళతరబడి పనిచేస్తున్న వీరికి ఉద్యోగభద్రత కరువయింది. వేతనాలు పెంచుతామని స్వయంగా అధికారులు, మంత్రులు చేసిన వాగ్దానాలు నీటిమీద రాతలయ్యాయి. పైగా రకరకాలుగా పేర్లు మార్చుతూ ఉన్నవారిని తొలగించేందుకు సిద్ధపడింది. దీన్ని గమనించిన యానిమేటర్లు పోరుబాట పట్టారు. అనేక రూపాల్లో ఆందోళనలు చేశారు.

తమ సమస్యలపై ప్రభుత్వాన్ని నిలదీసేందుకు రాజధాని తరలి వచ్చారు. అలా వచ్చిన వారిపై ప్రభుత్వం తీవ్ర నిర్బంధం ప్రయోగించింది. మహిళలని ఇంగిత జ్ఞానం కూడా లేకుండా దుర్మార్గంగా అవమానపరిచింది. లాఠీలతో కొట్టించింది. అనేక మందిని తీవ్రంగా గాయపరిచింది. దీనితో పెద్దఎత్తున నిరసన వెల్లువెత్తింది. చివరికి వేతనాలు పెంచేందుకు, విలేజ్ ఆర్గనైజర్లుగా వీరిని కొనసాగించేందుకు హామీ ఇచ్చింది. చివరికి దీన్ని కూడా తుంగలో తొక్కటంతో సమ్మెబాటపట్టారు. ప్రభుత్వం దిగివచ్చింది. గతంలో ఇచ్చిన హామీలను కూడా అంగీకరించింది.

స్వీపర్, కామాటి, పంపు ఆపరేటర్స్, ఎలక్ట్రిషియన్స్, బిల్ కలెక్టర్స్, కార్ బార్ వంటి పేర్లతో పిలవబడుతున్న పంచాయితీ వర్గ పరిస్థితి మరీ దుర్భరం. చిన్న పంచాయితీలలో నెలకు 300-1500, మేజర్ పంచాయితీల్లో రూ. 1000-2000/-లు మాత్రమే వేతనం పొందుతున్న వీరి బ్రతుకు దినదిన గండం నూరేళ్ళాయుషే. 5 సంవత్సరాలు సర్వీసు కలిగినవారిని రెగ్యులర్ చేస్తామని 1994లో జారీ చేసిన 112,

212జీవోలు నేటికీ అమలుకు నోచుకోలేదు. అనుభవం, అర్హత కలిగిన వారిని పంచాయితీ కార్యదర్శులుగా నియమించాలన్న ట్రిబ్యూనల్ తీర్పును అమలు చేసేందుకు సహితం మీనమీషాలు లెక్కపెడుతున్నది. 2009లో 8 రోజులపాటు సమ్మె చేయగా పంచాయితీలకొచ్చే ఆదాయంలో మొదట కార్మికుల జీతాలకు వెచ్చిస్తామని, తరువాత అభివృద్ధి పనులు చేపడతామని హామీ ఇచ్చారు. క్లస్టరైజ్ చేసాక అవసరమైనంత మందిని రెగ్యులరైజ్ చేస్తామని అప్పటి పంచాయితీరాజ్ శాఖామంత్రి బొత్ససత్యనారాయణ నిండు సభలో ప్రకటించారు. ఏళ్ళు గడిచాయి. కాని ఎక్కడెసిన గొంగళి అక్కడే అన్న చందం అయింది. దీనితో ప్రభుత్వంతో తాడోపేడో తేల్చుకునేందుకు సిద్ధమయ్యారు. మరోసారి సమ్మెబాట పట్టారు. జూన్ 17న వేలాదిమంది రాజధానికి తరలివచ్చారు. నమన్య పరిష్కారమయ్యేంతవరకు కదిలేది లేదని భీష్మించుకు కూచున్నారు.

వీరు ఐక్యంగా చేస్తున్న పోరాటానికి అన్ని వైపుల నుండి మద్దతు లభించింది. భావసారూప్యం కలిగిన సంఘాలన్నీ సంఘీభావం తెలిపాయి. కులవివక్ష పోరాట సంఘం, మహిళా సంఘం వంటి అనేక సంస్థలు వారిపోరాటానికి అండగా నిలిచాయి. చివరికి ప్రభుత్వం మెడలు వంచి తమ సమస్యలు కొన్నింటిని పరిష్కరించుకున్నారు. బకాయిలు చెల్లింపుతోపాటు కార్మిక చట్టాల అమలు, 010 పద్దు కింద వేతనాల చెల్లింపు, టెండర్ విధానం కొనసాగింపు తదితర డిమాండ్స్ సాధించుకున్నారు.





అయితే తమ కార్మికులకు వేతనాలు కూడా చెల్లించుకోలేని దుస్థితి గ్రామపంచాయితీలకు ఎందుకేర్పడింది? దీనికి మూలం ఎక్కడుంది? అనేది ఇక్కడ పరిశీలించాల్సిన అంశం.

స్థానిక సంస్థలకు ప్రతి 39% నిధులు కేటాయించాలని రాష్ట్ర ఆర్థిక సంఘం ప్రభుత్వానికి సూచించింది. కాని ప్రభుత్వం కేవలం 11 శాతానికి మాత్రమే అంగీకరించింది. ఇందులో 9.4 శాతం గ్రామపంచాయితీలకు 200 కోట్లు కేటాయించాలని తెలపగా కేవలం 100 కోట్లు కేటాయించింది. ఆ మొత్తం కూడా పంచాయితీలకు చెల్లించకుండా కరెంటు చార్జీల పేరుతో ప్రభుత్వమే తన ఖజానాలో ఉంచుకున్నది. అంటే కార్మికులతో చేసుకున్న ఒప్పందాలేకాదు. తానే నియమించిన కమిటీల/సంఘాల సూచనలను అమలు చేయటానికి కూడా ప్రభుత్వానికి చిత్తశుద్ధి ఉండడంలేదు.

అంతేకాక పన్నుల ద్వారా స్థానిక సంస్థలకు రావలసిన ఆదాయానికి కూడా గండికొడుతున్నది. సీనరైజ్ పన్నులో (ఇసుక, క్వారీ వంటి వాటికి చెల్లించేపన్ను) 95% స్థానికంగా ఇవ్వాలి. కాని దీనిలో 150 కోట్లు, వృత్తి, వినోదపు పన్నులలో 300 కోట్ల రూపాయలకు రాష్ట్ర ప్రభుత్వం కోతపెట్టింది. భారతదేశంలోనే మన రాష్ట్రప్రభుత్వం స్థానిక సంస్థలపట్ల అత్యంత నిర్లక్ష్యంగా వ్యవహరిస్తున్నది. కేంద్ర ప్రభుత్వం నుండి రావలసిన నిధులకు కూడా అడ్డుతగులుతున్నది. స్థానిక సంస్థల నిర్వహణకు ఆంధ్రప్రదేశ్ ప్రభుత్వం పెద్ద ఆటంకంగా తయారయిందని

సుప్రీంకోర్టు మాజీ న్యాయమూర్తి శ్రీ ఎన్ఎం కూంచి గతంలో తెలిపారు. ప్రతి 5 సంవత్సరాలకొకసారి జరగాల్సిన ఎన్నికలను సహితం జరపకుండా అడ్డుతగులుతూ ప్రజాతంత్ర పరిపాలనకు ఆటంకాలు సృష్టిస్తున్నది.

వామపక్షాలు పరిపాలించిన బెంగాల్, కేరళలలో అత్యధిక శాతం నిధులు కేటాయించడం ద్వారా స్థానిక సంస్థలను బలోపేతం చేయగలిగారు. గ్రామపంచాయితీలను అభివృద్ధి బాటలో నడపగలిగారు. కాని మన పాలకులకు ఈ చిత్తశుద్ధి లోపించడంతో రాష్ట్రంలో పనిచేస్తున్న కార్మికులకు వెతలు తప్పటంలేదు.

ఈరోజు వివిధ తరగతుల ప్రజలు ఎదుర్కొంటున్న ఈ సమస్యలు విడివిడి సమస్యలు కాదు. ఇవి ప్రభుత్వ విధానాల ఫలితంగా వస్తున్న సామాజిక సమస్యలు. అందరికీ సుమారు ఒకే రకమైన సమస్యలనే సామూహిక వస్తున్నది. భావ సారూప్యం కలిగిన సంఘాలన్నీ ఐక్యంగా ఎదుర్కోవాలనే భావన పెంపొందుతున్నది. ఇటీవల పెట్రోలియం ధరల పెంపుపై ఐఎన్టీయూసి లాంటి కార్మిక సంఘాలు కూడా కలిసి వచ్చాయి. ఇదో మంచి పరిణామం. రానున్న రోజుల్లో కార్మికవర్గం, అన్ని తరగతుల ప్రజానీకం ఐక్యంగా ఉద్యమించాలి. తద్వారా ప్రభుత్వం మెడలు వంచాలి. ప్రపంచబ్యాంకు విధానాలను తిప్పికొట్టాలి.

వి.రోజా



## మానవ వనరులు లేని కీలక శాఖలు శాశ్వత పోస్టులపై ప్రభుత్వ నిషేధాన్ని ఎత్తివేయాలి

ఇరిగేషన్ ఆర్&బి పంచాయితీరాజ్ శాఖలలో లక్ష మందిగా ఉన్న వర్కచార్జ్డ్ సిబ్బంది 16 వేల మందికి కుదించబడ్డారు. పనిభారం పెరిగింది. 1994 నుండి పై శాఖలలో నియామకాలను నిలిపివేశారు. పోస్టులపై నిషేధం ప్రభుత్వం విధించింది. రాష్ట్రంలో కీలకమైన మూడు శాఖలలో సిబ్బంది తరిగిపోవడంతో పని భారం పెరిగింది. లక్షా 86 వేల కోట్లతో ప్రభుత్వం ప్రాజెక్టులను చేపట్టింది. నియామకాలలో మాత్రం ఎటువంటి శ్రద్ధ కనపరచటంలేదు. ఇటీవల రాష్ట్ర ప్రభుత్వానికి ఆయా సంబంధిత మంత్రులకు, ఉన్నతాధికారులకు సమస్య తీవ్రతను నివేదికల రూపంలో అందించటం జరిగింది. ఇరిగేషన్ శాఖకు సంబంధించి శాశ్వత పోస్టులలో 20 వేల మంది వర్కచార్జ్డ్ సిబ్బంది తక్షణ అవసరంగా ఉందని ఇంజనీరింగ్ చీఫ్ ప్రభుత్వానికి నివేదికనందించారు. వివిధ కమిటీలు చేసిన సిఫార్సులను తక్షణమే అమలు పరచాలని ఇరిగేషన్, ఆర్&బి, పిఆర్, ఆర్డబ్ల్యుఎస్ ప్రాజెక్టులకు సంబంధించిన సంఘాలు ప్రభుత్వాన్ని డిమాండ్ చేశాయి. ఇటీవల వాటర్ రిసోర్స్ పార్లమెంటరీ అధ్యయన కమిటీ నాగార్జున సాగర్ పర్యవేక్షించిన సందర్భంగా సిబ్బంది అవసరాలను ప్రాజెక్టుల నిర్వాహణ గూర్చి వారికి సవివరమైన నివేదికను అందించటం జరిగింది. దీనిపై తప్పక ప్రభుత్వానికి నిర్దేశించగలమని కమిటీ చైర్మన్ పేర్కొన్నారు. ఇప్పటికైనా ప్రభుత్వం వ్యవసాయం, రహదారులు, పంచాయితీరాజ్ కీలకమైన శాఖల సత్వర అభివృద్ధికి మానవ వనరులను వినియోగించుకోవాలని సంఘాలు కోరుతున్నాయి. ★

## సర్క్యులర్ నెం 64/911ను మార్పు చేయాలి

యానిమేటర్స్ కు నష్టం చేసే సర్క్యులర్ నెం 64/911ను మార్పు చేయాలని, సమస్యలు పరిష్కరించాలని కోరుతూ మే 23న ఏలూరు ఎన్ఆర్ పేటలోని సిఐటియు కార్యాలయం నుండి ప్రదర్శనగా, ఫైర్ స్టేషన్ ఐఎడిపి హాలు మీదుగా కలెక్టర్ కార్యాలయం వరకు ర్యాలీచేసి అనంతరం ధర్నా నిర్వహించారు. ధర్నాకు కె.నాగమణి అధ్యక్షత వహించారు. ధర్నానుద్దేశించి సంఘం పశ్చిమగోదావరి జిల్లా కార్యదర్శి ఎ.శ్యామలరాణి మాట్లాడుతూ యానిమేటర్స్ గత 12 ఏళ్ళుగా పనిచేస్తూ ప్రభుత్వ పథకాలను ప్రజల్లోకి తీసుకువెళ్ళేందుకు కృషి చేస్తున్నారని, రూ. 350/-లను గౌరవవేతనంగా ఇచ్చి వెట్టిచాకిరి చేయిస్తున్నారని, రూ. 3000/-లను గౌరవ వేతనం ఇస్తామని, విడివిడిగా గుర్తిస్తామని హామీ ఇచ్చి నేటికీ అమలు చెయ్యకుండా వాటిని తుంగలోకితొక్కి దొడ్డిదారిన సర్క్యులర్ నెం 64/911ను విడుదల చేసిందని విమర్శించారు. సిఐటియు జిల్లా అధ్యక్షులు కె.రాజారామోహన్ రాయ్ మాట్లాడుతూ ఈ రోజు రాష్ట్ర వ్యాప్తంగా పెద్దఎత్తున చేసే ఈ కార్యక్రమానికి సిఐటియు పూర్తి మద్దతును తెలియజేస్తుందన్నారు. యానిమేటర్స్ అందరు ఐక్యంగా ఉండి పోరాడాలని పిలుపునిచ్చారు. ఐదా జిల్లా కార్యదర్శి విజయలక్ష్మి మాట్లాడుతూ యానిమేటర్స్ సమస్యల పరిష్కారానికి చేసే పోరాటంలో తమ సంఘం తరపున అండగా ఉంటామని తెలిపారు. ఈ కార్యక్రమంలో కె.నాగమణి, ఎస్.పద్మజ్యోతి, నిర్మలాదేవి, కె.పార్వతి, ఎల్ అన్నపూర్ణ, దుర్గ, వరహాలు తదితరులు పాల్గొన్నారు. ★

## ఆర్టీసీ కండక్టర్లపై వేధింపులు అరికట్టాలి

ఆర్టీసీ కండక్టర్లపై వేధింపులు అరికట్టాలని కోరుతూ సిఐటియు కృష్ణా జిల్లా కమిటీ ఆధ్వర్యంలో జూన్ 12న విజయవాడలోని యుటిఎఫ్ భవన్ లో రౌండ్ టేబుల్ సమావేశం జరిగింది. ఈ సందర్భంగా సిఐటియు జిల్లా ప్రధాన కార్యదర్శి డివి కృష్ణ మాట్లాడుతూ జిల్లాలోని ఆర్టీసీ స్టాఫ్ లు ఏకపక్షంగా వ్యవహరిస్తూ తనిఖీల సమయాల్లో కండక్టర్లపై ఇష్టానుసారంగా కేసులు నమోదు చేస్తున్నాయన్నారు. ఇటీవల ఏలూరు-నూజివీడు సర్వీసులో విధులు నిర్వహించిన కండక్టర్ ఎకెడి ప్రసాద్ పై కేసు నమోదు చేసి సస్పెండ్ చేయడం ఇందుకు నిదర్శనమన్నారు. జిల్లాలో ఇటువంటి సంఘటనలు అనేకం ఉన్నాయన్నారు. అధికారులు ఇప్పటికైనా తప్పుడు కేసులు బనాయించడం మానుకొని అక్రమ సస్పెన్షన్లు ఎత్తివేయాలని డిమాండ్ చేశారు. కండక్టర్లపై తప్పుడు కేసు బనాయిస్తున్న అధికారులపై చర్యలు తీసుకోవాలని, అక్రమ సస్పెన్షన్లు ఎత్తివేయాలని డిమాండ్ చేస్తూ సమావేశం తీర్మానించింది. లేని

పక్షంలో సిఐటియు ఆధ్వర్యంలో పోరాటం ఉధృతం చేస్తామని హెచ్చరించారు. ఈ సమావేశానికి సిఐటియు జిల్లా ఉపాధ్యక్షులు ఎం.ఎన్.పాత్రుడు, ఎస్డబ్ల్యుఎఫ్ రాష్ట్ర కార్యదర్శి సిహెచ్ సుందరయ్య, వి.గంగాధర్, యుటిఎఫ్ నాయకులు ఎ.కృష్ణ సుందరావు, ఆటో వర్కర్స్ యూనియన్ నాయకులు బి.రూబెన్ కుశలవ వర్కర్స్ యూనియన్ నాయకులు బి.చంద్రశేఖర్, బ్యాంకు ఎంప్లాయిస్ యూనియన్ నాయకులు ఆర్.అజయ్ కుమార్, ఇన్సూరెన్స్ ఎంప్లాయిస్ యూనియన్ నాయకులు జెవిఎల్ మూర్తి, షావ్ ఎంప్లాయిస్ యూనియన్ నాయకులు ఎం.సోబ్బయ్య, అంగన్ వాడీ నాయకురాలు ఆర్.లక్ష్మిదేవి, ఆశా వర్కర్స్ యూనియన్ నాయకులు జి.వెంకటలక్ష్మి హోటల్ వర్కర్స్ యూనియన్ నాయకులు రమణ తదితరులు పాల్గొన్నారు. మరియు మున్సిపల్, మెడికల్, బిల్డింగ్, ఎలక్ట్రిసిటీ నాయకులు కూడా పాల్గొన్నారు. ★




# FORESTS: NATURE AT YOUR SERVICE



**Sri N. Kiran Kumar Reddy**

Hon'ble Chief Minister,  
Andhra Pradesh



**Sri S. Viajayarama Raju**

Hon'ble Minister Forest,  
Environment, Science & Technology  
Andhra Pradesh

- Only one Earth - Keep it clean and Green
- Our Planet, Our Future: Save it

- Water is essential for life: Conserve it
- Forests are our savior: Protect them

*Lets take pledge to protect the existing Forests and  
plant more and more trees for posterity*

## PLANT MORE TREES AND PROTECT THEM

- Forests cover one third of the Earth's Land mass and perform vital functions and services for the mankind
- Forests provide many important natural resources like timber, fuel, rubber, paper and medicinal plants.
- They also play a key role in our battle against climate change, storing carbon and providing oxygen.
- More than 80% of total energy consumed by people and industry derives from forests like fuel wood and charcoal.
- Forests are home to the most biologically diverse ecosystems having more than half of terrestrial species, from the great apes to the smallest of creatures and provide homes security and livelihoods for 60 million indigenous people.
- They also help decrease the impacts of storms and floods, whilst helping control erosion
- 1.6 billion people depend on forests for their livelihood.

**SAVE FORESTS : SAVE ENVIRONMENT**



**ANDHRA PRADESH POLLUTION CONTROL BOARD**

"Paryavarana Bhavan" A-3, Industrial Estate, Sanathnagar, Hyderabad-500 018



## జీవో నెం 129 అమలుకు కలెక్టరేట్ ముట్టడి



ఐకెపి ఆధ్వర్యంలో నడుస్తున్న పోషకాహారం, మా ఊరి-మా బడి, బాలబడి కేంద్రాల సేవలను అంగన్వాడీ కేంద్రాల ద్వారా అందించాలని, జీవో ఎంఎస్ నెం 129 ప్రకారం టిఎ, డిఎ రూ. 150/-లు చెల్లించాలని, అంగన్వాడీ ఉద్యోగులకు ఎల్ఐసీని అమలు చేయాలని, వర్క్స్ ను, హెల్పర్స్ ను అక్రమంగా తొలగిస్తున్న ఐసిడిఎస్ పిడిని వెంటనే సస్పెండ్ చేయాలని, కేంద్ర, రాష్ట్ర ప్రభుత్వాలు ఇచ్చిన హామీలను అమలు చేయాలని జూన్ 20న రంగారెడ్డి జిల్లా కలెక్టర్ కార్యాలయాన్ని ముట్టడించారు. ఈ సందర్భంగా అంగన్వాడీ యూనియన్ రాష్ట్ర

కార్యదర్శి పి.రోజా మాట్లాడుతూ అంగన్వాడీ కేంద్రాలను బలహీనపరచడం కోసమే ప్రభుత్వం పోషకాహారం, మా ఊరి - మా బడి, బాలబడి కేంద్రాలను ముందుకు తెచ్చిందని అన్నారు. చాపకింద నీరులా అంగన్వాడీ పక్కనే అవే సేవలతో పోటీ కేంద్రాలను పెట్టి ప్రజల దగ్గర డబ్బులు వసూలు చేస్తున్నారని, ఇది ఇలాగే కొనసాగితే అంగన్వాడీలతోపాటు పేద ప్రజలు ప్రతి సేవని డబ్బులు పెట్టి కొనుక్కోవాలని అన్నారు. అంగన్వాడీలకు కేంద్రం పెంచిన జీతాల జీవోను వెంటనే జారీ చేయాలని, రాష్ట్ర ప్రభుత్వం ఇచ్చిన హామీలు, రిటైర్మెంట్, పండుగ బోనస్ తదితర హామీలను వెంటనే అమలు చేయాలని డిమాండ్ చేశారు. ఇప్పటికైనా అంగన్వాడీల సమస్యలను తొందరగా పరిష్కారం చేయకపోతే, రానున్న కాలంలో రాష్ట్ర వ్యాప్తంగా ఉధృత పోరాటాలకు అంగన్వాడీలు సిద్ధమౌతున్నారని ప్రభుత్వాన్ని హెచ్చరించారు.

కార్యక్రమంలో అంగన్వాడీ సంఘం అధ్యక్ష, కార్యదర్శులు కె.నర్సమ్మ, పి.జయలక్ష్మి, సిఐటియు జిల్లా ప్రధాన కార్యదర్శి జి.నర్సిములు పాల్గొని ప్రసంగించారు. ఎ.అశోక్, జి.అశోక్, టి.జంగయ్య, వరలక్ష్మి, రాజ్యలక్ష్మి, బేబీ, జమున, స్వరూప, రాణి తదితరులు పాల్గొన్నారు.

## దిష్టిబొమ్మ దగ్గం



విద్యుత్ కార్మికుల జూన్ 6న కర్నూలు జిల్లా స్థానిక సూపరింటెండెంట్ ఇంజనీరు కార్యాలయం విద్యుత్ భవన్ ముందు యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో లారీచార్జీకి నిరసనగా తలలేని ప్రభుత్వ దిష్టిబొమ్మను దగ్గం చేశారు. ఈ సందర్భంగా యుఇఇయు రాష్ట్ర సహాయ కార్యదర్శి పి.నాగరాజు మాట్లాడుతూ తమ సమస్యలను పరిష్కరించాలని విద్యుత్ కాంట్రాక్టు ఔట్ సోర్సింగ్ కార్మికులపై పోలీసులు తీవ్రంగా లారీచార్జీ చేయటంతో రాష్ట్ర అధ్యక్షులు డి.సూరిబాబులతో 13 మంది తీవ్రంగా కాళ్ళు, చేతులు విరిగి, తలలకు గాయలు కారణం జరిగిందని, ఇందులో కర్నూలు జిల్లాకు సంబంధించిన ఆదోని డివిజన్ అధ్యక్షులు బి.కాలప్ప, కోశాధికారి, ఎం.నాగేంద్రప్ప, కర్నూలు డివిజన్ లో చర్చలు

జరుపుతామని పిలుస్తున్నా, మరోప్రక్క పోలీసులు నాయకులను, విద్యుత్ కార్మికులపై లారీచార్జీ చేయడం ఎంతవరకు సమంజసమని ప్రశ్నించారు. సిఐటియు జిల్లా సహాయకార్యదర్శి టి.చంద్రప్ప మాట్లాడుతూ 2010, డిసెంబర్ 21న జాయింట్ కమీషనర్ ఆఫ్ లేబర్ వద్ద చేస్తున్న ఒప్పందం తక్షణమే అమలు చేయాలని 2011, ఫిబ్రవరి 17న రాష్ట్ర వ్యాప్తంగా అన్ని డివిజన్ ఇంజనీర్లు కార్యాలయం, అన్ని సూపరింటెండెంట్ ఇంజనీరు కార్యాలయాల ముందు ధర్నాలు చేశారు. మరలా ఏప్రిల్ 26 నుండి 26 వరకు నాల్గు సిఎండి ఆఫీసుల ముందు హైదరాబాద్, తిరుపతి, వరంగల్, విశాఖలో 24 గంటల నిరాహారదీక్షలు చేసి, 27న సిఎండి ఆఫీసులను ముట్టడించినప్పటికీ యాజమాన్యంగాని, ప్రభుత్వంగాని స్పందించకపోవడంతో 2011, మే 26న విద్యుత్ సౌద ముట్టడికి పిలుపు ఇవ్వడం జరిగిందని, ఇంత జరిగినా ఈ తల లేని ప్రభుత్వంగాని, యాజమాన్యం స్పందించకుంటే ఈ రాష్ట్రాన్ని అందకారం చేయడానికైనా సిఐటియు సిద్ధంగా ఉందని చెప్పారు. ఈ కార్యక్రమంలో సిఐటియు జిల్లా నాయకులు సత్యం, బతకన్న పాల్గొని మాట్లాడుతూ న్యాయమైన విద్యుత్ కార్మికుల సమస్యల పరిష్కారమయ్యేంతవరకు సిఐటియు విద్యుత్ కార్మికుల వెంట ఉంటుందని హామీ ఇచ్చారు. ఇప్పటికైనా ప్రభుత్వం, యాజమాన్యం స్పందించి సమస్యను జటిలం కాకుంటే తక్షణమే పరిష్కారం చేయాలని డిమాండ్ చేశారు.






*With Best Complements  
From*

**KALANIKETHAN<sup>TM</sup>**

VIJAYAWADA • SECUNDERABAD • HYDERABAD • VIZAG

[www.visitkalanikethan.com](http://www.visitkalanikethan.com)



**Kalanikethan Textiles & Jewels (P) Ltd**

H.No. 8-2-248/A/5/12, Road No.3 Opp.  
Times of India, Banjarahills, Hyderabad-34,  
Ph. 040-44566666. Fax : 040-44566677.  
E-mail : [info@kalanikethan.net.in](mailto:info@kalanikethan.net.in)



## గ్రామసేవకులు, పంచాయితీ కార్మికుల సమస్యలు పరిష్కరించాలి

రాష్ట్రంలో గ్రామసేవకులు 45 వేలమంది, పంచాయితీ కార్మికులు 30 వేల మంది అట్టడుగు స్థాయిలో పనిచేస్తున్నారు. వీరంతా అత్యధికులు దళితులు, పేదలు, వీరికి న్యాయం చేయాలని కోరుతూ జూన్ 3న సిపిఎం బృందం ముఖ్యమంత్రిని కలిసి మెమోరాండం ఇచ్చారు.

గ్రామసేవకుల సమస్యలు పరిష్కరిస్తామని 2008లో గ్రామపంచాయితీ కార్మికుల సమస్యలు పరిష్కరిస్తామని 2010లో ప్రభుత్వం వ్రాతపూర్వకంగా హామీలు ఇచ్చింది. కాని వాటిని అమలు చేయలేదు. దీంతో తీవ్ర అసంతృప్తితో ఉన్న కార్మికులు రాష్ట్ర వ్యాప్త సమ్మె చేస్తున్నారని వినతిప్రతంలో పేర్కొన్నారు.

గ్రామపంచాయితీ కార్మికులకు అతితక్కువ రూ. 400/-లు మొదలుకొని రూ. 2000/-లు మాత్రమే వేతనాలు ఇస్తున్నారు. వీరికి కనీస వేతనాలు అమలుకావడంలేదు. ప్రభుత్వం విడుదల చేసిన జీవో నెం 3 ప్రకారం కనీస వేతనాలివ్వాలి. రాష్ట్రంలో అనేక పంచాయితీలలో 3 నెలలు నుండి 2 సంవత్సరాలుగా వేతన బకాయిలు ఉన్నాయి. గ్రామ పంచాయితీలకు ఆదాయాలు లేవనే సాకుతో వేతనాలు ఇవ్వడంలేదు. పంచాయితీ కార్మికుల



వేతనాల కోసం ప్రభుత్వమే గ్రాంట్లు ఇవ్వాలని కోరుతున్నాము.

కావున సమ్మెలో ఉన్న పంచాయితీ, గ్రామసేవకుల సంఘాల రాష్ట్ర నాయకులతో చర్చలు జరిపి, సమస్యలు పరిష్కరించి, రాష్ట్రంలో జరుగుతున్న ఈ సమ్మెలను నివారించాల్సిందిగా కోరుతున్నాము. అని వారు వివరించారు. సిపిఎం బృందంలో ఎమ్మెల్యే జూలకంటి రంగారెడ్డి, రాష్ట్ర కార్యదర్శివర్గ సభ్యులు సారంపల్లి మల్లారెడ్డి, సిఐటియు రాష్ట్ర అధ్యక్షులు ఎస్.వీరయ్య, కార్యదర్శి పాలడుగు భాస్కర్, తదితరులున్నారు. ★

## అంగన్వాడీలై అద్దె భారం



తూర్పుగోదావరి జిల్లా రాజమండ్రి ఐసిడిఎస్ సిడిపిఓ కార్యాలయంలో పాలన అస్తవ్యస్తంగా మారింది. అనేక ప్రాంతాల్లో అద్దె ఇళ్ళలో నిర్వహిస్తున్న అంగన్వాడీ కేంద్రాలకు 12 నెలలుగా ప్రభుత్వం అద్దె చెల్లించడం లేదు. అంగన్వాడీ వర్కర్లే అప్పులు చేసి అద్దె చెల్లిస్తున్నారు. వంట గ్యాస్ నిధులను సిడిపిఓ విడుదల చేయకపోవడంతో ఆయా గ్యాస్ కొనాల్సిన దుస్థితి ఏర్పడింది. దీంతో అంగన్వాడీ కార్యకర్తలు జూన్ 21న సిడిపిఓ కార్యాలయాన్ని ముట్టడించి ధర్నా చేశారు.

12 నెలలుగా తాము అనేక ఇబ్బందులు పడుతున్నామని వారు ఆవేదన చెందారు. సిడిపోకు ఎన్నిసార్లు విన్నవించినా తమ ఇబ్బందులు పరిష్కరించకపోవడంతో ధర్నా నిర్వహిస్తున్నామని ఎపి అంగన్వాడీ వర్కర్స్ అండ్ హెల్పర్స్

యూనియన్ తూర్పుగోదావరి జిల్లా కార్యదర్శి వినోలియా, కన్వీనర్ భాగ్యలక్ష్మి, రాజమండ్రి డివిజన్ అధ్యక్షురాలు ఆదిలక్ష్మి, సెక్టారు నాయకురాలు కె.సత్యరాజ్యలక్ష్మి చెప్పారు. తమ సమస్యలు పరిష్కరించకుంటే ఆందోళన ఉధృతం చేస్తామని హెచ్చరించారు. ఈ కేంద్రాలకు నెలకు రూ. 750/-లు అద్దె చెల్లించాలి. ఈ అద్దె 2010 జూన్ నుండి సిడిపిఓ కార్యాలయం చెల్లించడం లేదు. ఇంటి యజమానులు అంగన్వాడీ వర్కర్లను అద్దె కోసం డిమాండ్ చేస్తున్నారు. దీంతో జీతం నుంచి కొందరు, అప్పు చేసి మరి కొందరు అద్దె చెల్లిస్తున్నారు. ఆరు నెలలుగా గ్యాస్ కోసం నిధులు విడుదల కాకపోవడంతో ఇబ్బందులు పడుతున్నామని హెల్పర్లు ఆవేదన వ్యక్తం చేస్తున్నారు.

2008లో రాజమండ్రి సిడిపిఓ పరిధిలోని 280 మంది కార్యకర్తలు ఏడాదికి రూ. 80 చొప్పున ఎల్ఐసి బీమా చెల్లించారు. రాజమండ్రి ప్రాజెక్టు పరిధిలో ముగ్గురు అంగన్వాడీ వర్కర్లు, ఒక హెల్పరు ఇటీవల మరణించారు. బీమా సొమ్ములు వస్తాయని మృతుల కుటుంబాలు ఎదురు చూశాయి. అయితే ఆ సొమ్ములు రాలేదు. తక్షణమే కేంద్రాలకు అద్దె బిల్లులు, వంట గ్యాస్ నిధులు విడుదల చేయాలని, చెల్లించిన బీమా సొమ్ము ఎక్కడ ఉందో తెలపాలనీ, తమకు ప్రతి నెలా 20న గాక ప్రతినెలా మొదటివారంలో వేతనం ఇవ్వాలనీ కోరుతూ అంగన్వాడీ కార్యకర్తలు సిడిపిఓకు వినతిపత్రం ఇచ్చారు. ★



## కాంట్రాక్టు కార్మికులచే లేబర్ కమిషనర్ ఆఫీస్ ముట్టడి



సిఐటియు హైదరాబాద్ నగర కమిటీ ఆధ్వర్యంలో జూన్ 10న చేపట్టిన కార్మికశాఖ కార్యాలయం ముట్టడి దిగ్విజయమైంది. వందలాది సంస్థల, పరిశ్రమల నుంచి వేలాదిగా కార్మికులు కదిలివచ్చారు. కార్మికశాఖ ఆవరణమంతా అరుణ పతాకాలతో నిండిపోయింది. కార్మికుల నినాదాలతో అంజయ్య భవన్ అట్టుడికింది. దీంతో అధికారులు దిగొచ్చారు. కార్మికుల సమక్షంలో సమస్యలు పరిష్కరిస్తామని హామీనిచ్చారు. ఇచ్చిన హామీలు నెరవేర్చకపోతే పోరాటాన్ని ఉధృతం చేస్తామని సిఐటియు నాయకులు హెచ్చరించారు. మహిళా కార్మికులు ధర్నాలో అధిక సంఖ్యలో పాల్గొన్నారు. చంటి పిల్లల తల్లులు, వృద్ధులు కూడా పాల్గొన్నారు. సిఐటియు రాష్ట్ర అధ్యక్షులు ఎస్.వీరయ్య ఈ కార్యక్రమంలో ముఖ్య అతిథిగా పాల్గొన్నారు. నేడు కాంట్రాక్టు కార్మికుల పరిస్థితి అధ్వానంగా ఉందన్నారు. కనీస వేతనాలు, పిఎఫ్, ఇఎస్ఐ, కార్మిక చట్టాలెక్కడా సక్రమంగా అమలు కావడం లేదన్నారు. ఉద్యోగ భద్రత లేదన్నారు. పెరిగిన ధరలతో చాలీచాలని జీతాలతో కార్మికులు ఇబ్బందులు పడుతున్నారని ఆందోళన వ్యక్తం చేశారు. యూనియన్ రిజిస్ట్రేషన్ కోసం దరఖాస్తు పెట్టుకున్నా, అధికారులు రిజిస్ట్రేషన్ చేయడం లేదని, రెండేళ్ళుగా దరఖాస్తులు పెండింగ్లో ఉన్నాయన్నారు. మహిళా కార్మికుల మాన, ప్రాణాలకు రక్షణ లేదన్నారు. ఎస్ఇజడ్లో బాతురూముల వద్ద సిసి కెమెరాలు పెట్టి మహిళలను అవమానిస్తున్నారని ఆందోళన వ్యక్తం చేశారు.

ఉన్నతాధికారులు, మంత్రుల భార్యలకు ఇలాంటి అవమానాలు జరిగితే అంగీకరిస్తారా అని ఆగ్రహం వ్యక్తం చేశారు. భవన నిర్మాణ కార్మికుల్లో అత్యధిక మంది మహిళలున్నారని, అడ్డాల మీద వారి కోసం బాతురూం, తాగునీటి సదుపాయాలు కూడా లేవన్నారు. ప్రభుత్వం, కార్మికశాఖ మహిళలకు రక్షణ కల్పించలేనప్పుడు మహిళలే తిరగబడి తమను రక్షించుకోవాలని, సిఐటియు వారికి ఎల్లప్పుడూ అండగా ఉంటుందని తెలిపారు. నగర ప్రధాన కార్యదర్శి జె.వెంకటేశ్ మాట్లాడుతూ కాంట్రాక్టు కార్మికులకు కనీస వేతనం 12 వేలు, విడివి వెంటనే అమలు చేయాలని డిమాండ్ చేశారు. మహిళలకు పురుషులతో సమానంగా వేతనాలు చెల్లించాలని, పని ప్రాంతాల్లో రక్షణ కల్పించాలి. ప్రసూతి సెలవులివ్వాలని కోరారు. సిఐటియు రాష్ట్ర కార్యదర్శి రమ, శ్రామిక మహిళా కన్వీనర్ ఎం పద్మశ్రీ, ఐదా నగర అధ్యక్షురాలు అరుణజ్యోతి, సిఐటియు సీనియర్ నాయకులు యాదగిరిరావు, రాఘవరావు తదితరులు ప్రసంగించారు. ఈ కార్యక్రమానికి సిఐటియు నగర ఉపాధ్యక్షులు కె. ఈశ్వరరావు అధ్యక్షత వహించారు. సిఐటియు జోన్ కార్యర్థులు, నగర నాయకులు, ప్రజానాట్యమండలి నగర కమిటీ అధ్యక్షులు ఆర్ సైదులు బృందం తదితరులు ధర్నాలో పాల్గొన్నారు. అనంతరం నాయకులు కమీషనర్కు 26 ప్రధాన డిమాండ్లతో వినతిపత్రం సమర్పించారు. నాయకులతో కమీషనర్ ఇతర అధికారులు చర్చలు జరిపారు. ★



### ఎన్ఆర్ బేరింగ్స్ యాజమాన్యం శవయాత్ర

పారిశ్రామిక కాంట్రాక్టు కార్మికుల సమ్మె సందర్భంగా కార్మికులను సమ్మెలోకి కదిలించినందుకు సిఐటియు ఉప్పల్ నాయకులు మన్యం నర్సింహారెడ్డిపై అక్రమ కేసు బనాయించినందుకు నిరసనగా జూన్ 29న ఎన్ఆర్ బేరింగ్స్ యాజమాన్యం కె.మనోహర్ హిగ్గె శవయాత్ర చేసి, దహనం చేసిన సిఐటియు ఉప్పల్ నాయకులు. కార్యకర్తలు ★



## పారితోషికాలివ్వండి

104 వాహనాల్లో పనిచేస్తున్న ఆశా వర్కర్లకు 10 నెలల పెండింగ్ పారితోషికాలు విడుదల చేయాలని కోరుతూ సిఐటియు ఆధ్వర్యంలో ఖమ్మం కలెక్టరేట్ ఎదుట జూన్ 20న ఆశా వర్కర్లు ధర్నా చేశారు. ఈ సందర్భంగా ఎపి వాలంటరీ హెల్త్ వర్కర్స్ యూనియన్ జిల్లా ప్రధాన కార్యదర్శి తాటి నాగమణి మాట్లాడుతూ 10 నెలలుగా 'ఆశా'లకు పారితోషికం ఇవ్వడం లేదన్నారు. ఆశా వర్కర్లపై విఓల జోక్యం ఉండకూడదని, జీవో 3ను అమలు చేయాలని డిమాండ్ చేశారు. సిఐటియు జిల్లా కార్యదర్శి కళ్యాణం వెంకటేశ్వరరావు మాట్లాడుతూ ఆశా వర్కర్లు పోరాడటం వల్ల ఆర్.సి 134/ఆర్.సి 11 సర్క్యులర్ విడుదల చేసిందని, దీన్ని పటిష్టంగా అమలు చేయాల్సిన బాధ్యత



డిఎంహెచ్ఓపై ఉందని అన్నారు. అమలుకు చర్యలు తీసుకోవాలని డిమాండ్ చేశారు. అనంతరం కలెక్టర్ కు వినతిపత్రం అందజేశారు. సమస్యలు పరిశీలించి, చర్యలు తీసుకోవాలని డిఎంహెచ్ఓను కలెక్టర్ ఆదేశించారు. ★

## ప్రేమోన్మాదిని కలిసంగా శిక్షించాలి



జూన్ 10న కాకినాడ నగరం ఏటిమొగలో 18 సంవత్సరాల ఓలేటి వీరవేణిని మల్లాడి కృష్ణంరాజు అనే యువకుడు ప్రేమించడం లేదని మరో వ్యక్తితో వీరవేణి వివాహం జరగబోతుందని తెల్సి తెల్లవారిజామున 5.30 గంటలకు

చాకుతో వీరవేణి గొంతు కోశాడు కేకలు అంతలో వేయడంతో అక్కడ నుండి పారిపోయిన కృష్ణంరాజు గంట తరువాత వీరవేణి ఆమె తల్లి కలిసి తను గొంతు కోసేసారని హాస్పిటల్ లో చేరాడు. ఈ ప్రమేయం తెల్సిన తూర్పుగోదావరి జిల్లా ఐదవ నాయకులు టి.సావిత్రి, శ్రావణ్ మహిళా జిల్లా కన్వీనర్ జి.బేబీరాణి, రమకుమారి, రామలక్ష్మి తదితరులు బాధితురాలిని పరామర్శించి అనంతరం జిల్లా ఎస్పి త్రివిక్రమ్ వర్మని కలిసి వినతిపత్రం సమర్పించారు.

బాధితురాలుకు న్యాయం జరగాలంటే కేసు తేలే వరకు నిందితుడికి బెయిల్ ఇవ్వరాదన్నారు. నిందుతులకు సరైన శిక్షలు వేయకపోవడం వలనే ఇటువంటివి వునరావృతం అవుతున్నాయని ఆవేదన వ్యక్తం చేశారు. ఎస్పి స్పందిస్తూ నిందితుడిని అరెస్టు చేశామని 307 కేసు పెద్దున్నామని నిందితడు తప్పించుకునే అవకాశం లేదన్నారు. ★

## ఐకేపి జిల్లా విస్తృత సమావేశం

ఐకేపి యానిమేటర్స్ ఉద్యోగుల సంఘం (సిఐటియు) ప్రకాశం జిల్లా విస్తృత సమావేశం ఒంగోలులోని ఎల్ బి జి భవన్ నందు జూన్ 22న జరిగింది. ఈ సమావేశానికి జనగంటి రాజ్యలక్ష్మి అధ్యక్షతన జరిగింది. సమావేశంలో యానిమేటర్స్ ఉద్యోగుల సంఘం రాష్ట్ర ప్రధాన కార్యదర్శి కె.ధనలక్ష్మి పాల్గొని ప్రసంగించారు. గత 14 సంవత్సరం నుండి పొదుపు సంఘాలకోసం పని చేస్తున్న వారికి విభిజెలుగా గుర్తించి, భద్రత కల్పించాలని ప్రభుత్వాన్ని డిమాండ్ చేశారు. జిల్లాలో గత 14 సంవత్సరాలుగా వెలుగు/ఇందిరా క్రాంతిపథంలో యానిమేటర్స్ గా పనిచేస్తున్నారు. వీరికి నెలకు ఎలాంటి వేతనంగాని, భద్రతగానీ లేదు. సిఐటియు రాష్ట్ర కార్యదర్శి కె.ఉమామహేశ్వరరావు మాట్లాడుతూ ప్రభుత్వం ఆశలు చూపి శ్రామిక మహిళలను దోపిడీ చేయిస్తున్నదని విమర్శించారు. జిల్లాలో పనిచేస్తున్న పొదుపు సంఘాలలోని వారిని విభిజెలుగా గుర్తించే వరకు పోరాడాలని పిలుపు నిచ్చారు. అనంతరం కె.ధనలక్ష్మి కె.ఉమామహేశ్వరరావు, జి.శ్రీనివాసులు, చీకటి శ్రీనివాసరావు, ఎం.మనోజ్, పి.రాజ్యలక్ష్మి, సిహెచ్ రమాదేవి, కె. జయలక్ష్మి, వి.రాజ్యలక్ష్మి, పి.లావణ్య, అరుణ తదితర నాయకులు డిఆర్ డిఎ, పిడి వెంకట సుబ్బయ్యను కలిసి వినతిపత్రం సమర్పించారు. పిడి రాష్ట్ర ప్రభుత్వ గైడ్ లైన్స్ కు అనుగుణంగా వ్యవహరిస్తానని హామీ ఇచ్చారు. తరువాత జి.శ్రీనివాసులు కన్వీనర్ గా కె.జయలక్ష్మి వి.రాజ్యలక్ష్మి పి.లావణ్య, అరుణ కోకన్వీనర్స్ గా ఎంపికయ్యారు. ★



## యువత యు జెండా విప్లవం

యునైటెడ్ ఎలక్ట్రిసిటీ ఎంప్లాయిస్ యూనియన్ వ్యవస్థాపక దినోత్సవం సందర్భంగా నెల్లూరు జిల్లా మనుబోలు సబ్ స్టేషన్ వద్ద మే 20న యూనియన్ పతాకావిష్కరణ జరిగింది. యూనియన్ శిలాపలకాన్ని జిల్లా అధ్యక్షులు టి.వెంకటరామిరెడ్డి ప్రారంభించగా, రాష్ట్ర అధ్యక్షులు దుగ్గిరాల సూరిబాబు జెండా ఆవిష్కరించారు. ఈ కార్యక్రమాన్ని యూనియన్ గూడూరు డివిజన్ సహాయ కార్యదర్శి ఎస్ కె అమీర్ బాషా పర్యవేక్షించారు. రాష్ట్ర కమిటీ సభ్యులు కె.మస్తానయ్య, డివిజన్ అధ్యక్ష, కార్యదర్శులు, జి.రత్నయ్య, వి.రవిచంద్రబాబు ప్రచార కార్యదర్శి బాలయ్య, బి.కృష్ణ, చిరంజీతి, వీరంపల్లి మనుబోలు సబ్ స్టేషన్ కార్మికులు పాల్గొని జయప్రదం చేశారు.

## ధరలు అదుపు చేయడంలో యుపిఎ విఫలం



ధరల పెరుగుదలను అదుపు చేయడంలో యుపిఎ-2 ప్రభుత్వం విఫలమైందని కార్మిక సంఘాలు విమర్శించాయి. యుపిఎ-2 అధికారంలోకి వచ్చిన తర్వాత పెట్రో ధరలను తొమ్మిది సార్లు పెంచిందని గుర్తు చేశాయి. పెట్రో ధరల పెంపు నిత్యావసర వస్తువుల ధరల పెరుగుదలపై ప్రభావం చూపిందని, అది ప్రజలపై భారాలు పడటానికి కారణమని విమర్శించాయి. కేంద్ర ప్రభుత్వం అనుసరిస్తున్న తప్పుడు విధానాల వల్లే నిత్యావసర వస్తువుల ధరలు అడ్డూఅదుపూ లేకుండా పెరుగుతున్నాయని ఆందోళన వ్యక్తం చేశాయి. ప్రజలు తీవ్ర ఇబ్బందులు పడుతున్నా కేంద్రం మళ్ళీ పెట్రో ధరలు పెంచడం సిగ్గుచేటని విమర్శించాయి. పెంచిన పెట్రో ధరలను తగ్గించాలని, నిత్యావసర వస్తువుల ధరలను నియంత్రించాలని డిమాండ్ చేశాయి. కార్మిక సంఘాల ఆధ్వర్యంలో పెట్రో ఉత్పత్తులు, నిత్యావసర వస్తువుల ధరల పెరుగుదలకు వ్యతిరేకంగా దేశవ్యాప్త నిరసనలో భాగంగా జూన్ 23 హైదరాబాద్ లోని ఇందిరాపార్క్ వద్ద ధర్నా జరిగింది. అంతకుముందు లోయర్ ట్యాంక్ బండ్ లోని అంబేద్కర్ భవన్ నుంచి ఇందిరాపార్కు వరకూ ఉద్యోగ, కార్మిక సంఘాలు ప్రదర్శన నిర్వహించాయి. అనంతరం జరిగిన ధర్నానుద్దేశించి సిఐటియూ రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ అంతర్జాతీయంగా పెట్రో ఉత్పత్తుల ధరలు పెరుగుతున్నందువల్లే దేశంలోనూ పెరుగుతున్నాయని పాలకులు చెబుతున్నవి మాయమాటలేనని

చెప్పారు. గత నెలలో బ్యారల్ పెట్రోల్ ధర 103 డాలర్లుంటే, జూన్ లో 97 డాలర్లకు తగ్గిందని తెలిపారు. అంతర్జాతీయంగా పెట్రో ఉత్పత్తుల ధరలు తగ్గితే దేశంలో ఎందుకు తగ్గించలేదని కేంద్ర ప్రభుత్వాన్ని ఆయన ప్రశ్నించారు. దీన్నిబట్టి అంతర్జాతీయ ధరలకు, దేశంలో పెట్రో ధరల పెంపునకు ఎలాంటి సంబంధం లేదన్నారు. అంతర్జాతీయ ధరలకు ముడిపెట్టడం దుర్మార్గమని విమర్శించారు. పెట్రోల్ పై కేంద్ర, రాష్ట్ర ప్రభుత్వాలు 51 శాతం పన్నులు వసూలు చేస్తున్నాయని చెప్పారు. పెట్రోల్ లీటర్ రూ. 71 పలుకుతుందని, పన్నులు మినహాయస్తే రూ. 36లకే ప్రజలకు అందించవచ్చని చెప్పారు. పెట్రోల్ దిగుమతిపై ఉన్న ఆంక్షలను కేంద్రం ఎత్తివేసిందని, డీజిల్ పై ఉన్న నియంత్రణను ఎత్తివేస్తే తీవ్ర ఇబ్బందులు తలెత్తుతాయని తెలిపారు. డీజిల్ ధరలు పెరిగితే గ్యాస్ ధరలు, నిత్యావసర వస్తువుల ధరలూ పెరుగుతాయని ఆందోళన వ్యక్తం చేశారు. ధరలు తగ్గించాలని కోరుతూ కార్మిక సంఘాలన్నీ పోరాడాలని ఆయన పిలుపునిచ్చారు. ఎఐటియూసి రాష్ట్ర ప్రధాన కార్యదర్శి, ఎమ్మెల్సీ పిజె చంద్రశేఖర్ రావు మాట్లాడుతూ కేంద్ర, రాష్ట్ర ప్రభుత్వాలు అనుసరిస్తున్న ప్రజావ్యతిరేక, కార్మిక వ్యతిరేక విధానాలను ప్రతిఘటించాలని చెప్పారు. దీని కోసం ప్రజలు, ఉద్యోగులు, కార్మికులు, అసంఘటిత కార్మికులు ఐక్యంగా ఉద్యమించాలని కోరారు. పెరిగిన ధరలకనుగుణంగా కార్మికులు, ఉద్యోగుల వేతనాలు పెరగకపోవడంతో తీవ్ర ఇబ్బందులు పడాల్సి వస్తోందన్నారు. టిఎన్ టియూసి నేత జి రాంబాబు మాట్లాడుతూ ఎన్నికలప్పుడు ప్రజల సంక్షేమం గురించి మాట్లాడే పార్టీలు అధికారంలోకి వచ్చాక వారిని విస్మరిస్తున్నాయని ఆందోళన వ్యక్తం చేశారు. ఈ కార్యక్రమంలో కె ఈశ్వరరావు (సిఐటియూ), టి నరసింహన్ (ఎఐటియూసి), టి అంజిరెడ్డి (ఐఎన్ టియూసి), కె.సుధీర్ (ఎఐయూటియూసి), కెవి రాధాకృష్ణ (బిఎంఎస్), వి నాగేశ్వరరావు (సిసిజిఇడబ్ల్యు), వి గోపాల్ రెడ్డి (ఎపిఎన్ టిఎఫ్), సత్యమోహనరావు (ఇన్సూరెన్స్ ఉద్యోగుల సంఘాలు), ఐ వెంకటేశ్వరరావు (యుటిఎఫ్), తదితరులు ప్రసంగించారు.



## గ్రామపంచాయితీ కార్మికులచే కలెక్టరేట్ ముట్టడి

సమ్మె కాలపు ఒప్పందాలు అమలు చేయకపోతే ప్రభుత్వ పతనం తప్పదని ఎపి గ్రామపంచాయితీ ఎంప్లాయిస్ & వర్కర్స్ యూనియన్ (సిఐటియు) రాష్ట్ర అధ్యక్షులు ఇంటి వెంకటేశ్వరరావు రాష్ట్ర ప్రభుత్వాన్ని హెచ్చరించారు. సమ్మెలో భాగంగా మే 24న ఏలూరు కలెక్టరేట్ ముట్టడి కార్యక్రమం నిర్వహించారు. 2010 సమ్మె సందర్భంగా వ్రాతపూర్వక హామీ ఇచ్చిన ప్రభుత్వం అమలు చేయలేదన్నారు. దఫదఫాలుగా ఆందోళనలు చేసినా ప్రభుత్వం పట్టించుకోలేదన్నారు. ప్రభుత్వ నిర్లక్ష్యం కారణంగానే జూన్ 16 నుండి సమ్మెలోకి వెళ్ళునున్నామన్నారు. పేద, బలహీనవర్గాల ఉద్యోగ, కార్మికులపట్ల ప్రభుత్వ మొండి వైఖరి తగదన్నారు. ప్రజలకు అనునిత్యం సేవలందిస్తున్నా వారికి కనీస వేతనాలు లేవన్నారు.

సంఘం జిల్లా ఆర్గనైజింగ్ కార్యదర్శి ఎస్.భగత్ మాట్లాడుతూ జిల్లాలో నెలల తరబడి బకాయిలున్నాయన్నారు. గ్రామాల్లో వేతనాలు రాక ఇబ్బందులకు గురవుతున్నారని తెలిపారు.

### అక్రమ అరెస్టులు

పంచాయితీ ఉద్యోగ, కార్మికులు కలెక్టరేట్కు వెళ్ళేందుకు



ప్రయత్నించగా పోలీసులు అడ్డుకున్నారు. తోపులాట జరిగింది. పోలీసులు బలవంతంగా అరెస్టు చేశారు. నలుగురిపై కేసు నమోదు చేశారు. అరెస్టులను సిఐటియు జిల్లా కమిటీ ఖండించింది. జిల్లా అధ్యక్షులు కె.రాజారామ్మోహన్, జిల్లా ప్రధాన కార్యదర్శి చింతకాయల బాబురావులు ఒక ప్రకటనలో పేర్కొన్నారు. అరెస్టులు అనంతరం సిఐటియు జిల్లా అధ్యక్షులు కె.రాజారామ్మోహన్ రాయ్ ఆధ్వర్యంలో కలెక్టర్కు వినతిపత్రం సమర్పించారు. బకాయిలు విడుదల చేస్తామని, గుర్తింపు కార్డులు మంజూరు చేస్తామని హామీ ఇచ్చారు.


★

## కదంతొక్కిన ఆరోగ్య కార్యకర్తలు



కనీస వేతనాన్ని రూ. 1500/-లకు పెంచానీ, 14 నెలల నుంచి బకాయి పడిన వేతనాన్ని చెల్లించాలనీ డిమాండ్ చేస్తూ 1500 మంది కమ్యూనిటీ హెల్త్ వర్కర్లు జూన్ 17న విశాఖ జిల్లా పాడేరు సమగ్రాభివృద్ధి సంస్థ (ఐటిడిఏ)ను ముట్టడించారు. ఐటిడిఏ మెయిన్ గేటును మూసివేసి అధికారులను విధులు చేపట్టకుండా బయటకు పంపేశారు. 'వేతనాన్ని పెంచాలనీ, 14 నెలల బకాయిలను చెల్లించాలనీ' నినాదాలు చేశారు. సిఐటియు జిల్లా అధ్యక్షులు ఎం.సూర్యనారాయణ సిఐటియు జిల్లా ఉపాధ్యక్షులు శంకరరావు, ఆశా యూనియన్ జిల్లా గౌరవాధ్యక్షులు శ్రీదేవి, అధ్యక్షులు సత్యవతి తదితరులు ప్రసంగించారు. సిహెచ్డబ్ల్యులు భారీ ఎత్తున పాల్గొన్నారు.

### కడప జిల్లా 6వ మహాసభల సందర్భంగా ప్రదర్శన



బీడి కార్మికులచే నిజామాబాద్ జిల్లా కలెక్టరేట్ ముట్టడి



## గ్రామసేవకులచే ఏలూరు కలెక్టరేట్ ముట్టడి




వేతనాలు పెంచకపోతే నిరవధిక సమ్మెలోకి వెళతామని ఎపి గ్రామసేవకుల సంఘం రాష్ట్ర ప్రధాన కార్యదర్శి వంగూరు రాములు రాష్ట్ర ప్రభుత్వాన్ని హెచ్చరించారు. రాష్ట్ర వ్యాప్త పిలుపులో భాగంగా సమ్మె ఒప్పందాలు అమలు చేయాలని కోరుతూ ఏలూరులో మే 9న కలెక్టరేట్ ముట్టడి కార్యక్రమం జరిగింది. సంఘం జిల్లా అధ్యక్షులు మీసాల కృష్ణమూర్తి అధ్యక్షత వహించారు. ఈ సందర్భంగా వంగూరు రాములు మాట్లాడుతూ పెరిగిన ధరలతో పోలీస్టే ఇచ్చే రూ. 1700/-లు వేతనం

ఏమాత్రం సరిపోవన్నారు. కనీస వేతనం 5 వేల రూపాయలు ఇవ్వాలన్నారు. రెవెన్యూ వ్యవస్థకు ఊపిరిగా ఉన్న గ్రామసేవకులు సమస్యలపట్ల ప్రభుత్వం మొండి వైఖరి తగదన్నారు. హామీ ప్రకారం నాల్గోతరగతి ఉద్యోగులుగా గుర్తించాలన్నారు. ఖాళీ పోస్టులను భర్తీ చేయకపోవడం వలన పనిఒత్తిడి పెరిగిపోయిందన్నారు. వారసత్వపు హక్కు కల్పించాలన్నారు.

సంఘం జిల్లా ఆర్గనైజింగ్ కార్యదర్శి ఎస్ భగత్ మాట్లాడుతూ సమ్మెలోకి వెళితే వచ్చే ఇబ్బందులకు ప్రభుత్వమే బాధ్యత వహించాలన్నారు. సిఐటీయూ జిల్లా అధ్యక్షులు కె.రాజారామోహన్ రాయ్, గ్రామసేవకుల సమస్యలు వెంటనే పరిష్కరించాలన్నారు. కలెక్టర్ కార్యాలయంలోకి వెళ్ళడానికి గ్రామసేవకులు ప్రయత్నించగా పోలీసులకు గ్రామసేవకులకు మధ్య తోపులాట జరిగింది. అనంతరం ఏలూరు ఆర్డీఓకు వినతిపత్రం నాయకులు అందజేశారు. సమస్యలు పరిష్కరిస్తామని ఆర్డీఓ హామీ ఇచ్చారు. ఈ కార్యక్రమంలో కట్టా ఏసురత్నం, డి.రామకృష్ణ, కొమ్మిరెడ్డి రామకృష్ణ, పిల్లి సుబ్బారావు, షేక్ అబ్దుల్ ఖాదర్, సయ్యద్ నాగిని, పి.మోహన్ రావు, గ్రామసేవకులు పెద్ద సంఖ్యలో పాల్గొన్నారు. ★

## 104 మూసివేత ఆలోచన విరమించండి



104 కాల్ సెంటర్ మూసివేత వాదనను వెంటనే విరమించుకోవాలని ఎమ్మెల్సీ కె.నాగేశ్వర్ ప్రభుత్వాన్ని డిమాండ్ చేశారు. 104 సేవల గురించి చెప్పి గత ఎన్నికల్లో లబ్ధి పొంది, ఇప్పుడు మూసివేయాలని చూడటం ఏరుదాటాక తెప్ప తగలేసిన చందంగా ఉందన్నారు. ఆర్డీసీ క్రాస్ రోడ్స్ వద్ద జూన్ 21న 104 ఉద్యోగులు తమ సమస్యలు పరిష్కరించాలని డిమాండ్ చేస్తూ మానవహారం నిర్మించి నిరసన తెలిపారు. ఈ కార్యక్రమంలో నాగేశ్వర్ పాల్గొని మాట్లాడారు. 104 ద్వారా రోజుకు యాభైవేల మందికి

వైద్య సలహాలు, సూచనలు అందుతున్నట్లుగా ప్రభుత్వం ప్రకటించుకుంటుందన్నారు. అలాంటి సేవలను మూసేస్తే ఆ కాల్స్ కు సంబంధిత మంత్రి డిఎల్ రవీంద్రారెడ్డి లేదా ముఖ్యమంత్రి బాధ్యత వహిస్తారా అని ప్రశస్నించారు. సంక్షేమ పథకాలను రద్దు చేసే కార్యక్రమంలో భాగంగా దీన్ని కూడా మూసేయాలని ప్రభుత్వం యోచిస్తోందని విమర్శించారు. 104 కాల్ సెంటర్స్ ను మూసేస్తే చూస్తూ ఊరుకోమని హెచ్చరించారు. రాబోయే కాలంలో జరిగే కార్యక్రమాలకు పిడిఎఫ్ ఎమ్మెల్సీలు అండగా ఉంటారని భరోసా ఇచ్చారు. సిఐటీయూ హైదరాబాద్ నగర ప్రధాన కార్యదర్శి జె.వెంకటేశ్ మాట్లాడుతూ 104 కాల్ సెంటర్ ఉద్యోగుల ఆందోళనను ప్రభుత్వం పరిగణలోకి తీసుకోకుండా మొండిగా వ్యవహరిస్తే ఉద్యోగుల పక్షాన సిఐటీయూ నిలబడి నమరశీల పోరాటాలు నిర్వహిస్తుందన్నారు. 104 కాల్ సెంటర్ కాంట్రాక్టు ఎంప్లాయిస్ యూనియన్ గౌరవాధ్యక్షులు సయ్యద్ ఆరీఫ్, ప్రధాన కార్యదర్శి పి.రామకృష్ణ పాల్గొన్నారు. ★



## ప్రజారోగ్యాన్ని కాపాడాలి



రాష్ట్ర ప్రభుత్వం ప్రజారోగ్యాన్ని పట్టించుకోవడం మానేసి, రాష్ట్రాన్ని అనారోగ్య ఆంధ్రప్రదేశ్‌గా మార్చేసింది. గతంలో గిరిజన ప్రాంతాలకే పరిమితిమైన మలేరియా, టైఫాయిడ్ లాంటి విషజ్వరాలు, వ్యాధులు పట్టణాలకు, నగరాలకు ఎగబాకాయి. 104 వాహన సేవలు నిలిపివేసే ఆలోచనలో ప్రభుత్వం ఉంది. 104, 108 వాహన సేవలు ప్రజలకు దూరమవుతున్నాయి. సమస్యలపై ఉద్యోగులు ఉద్యమిస్తే నిర్బంధాన్ని ప్రయోగిస్తోంది. మహిళల పట్ల పోలీసులు దుశ్చాసునుల్లా వ్యవహరిస్తున్నారు. ఇలాంటి ప్రభుత్వ విధానాలకు వ్యతిరేకంగా ఉద్యోగులు, కార్మికులు ఉద్యమిస్తున్నారు. వారికి సిఐటియు వెన్నుదన్నుగా ఉంటుంది" అని సిఐటియు రాష్ట్ర అధ్యక్షులు ఎస్.వీరయ్య స్పష్టం చేశారు. యునైటెడ్ మెడికల్ అండ్ హెల్త్ ఎంప్లాయిస్ యూనియన్ (సిఐటియు) రాష్ట్ర ఐదో మహాసభల సందర్భంగా శ్రీకాకుళం వైఎస్ఆర్ కళ్యాణమండపంలో జూన్ 5న నిర్వహించిన సభలో ఆయన మాట్లాడారు. ప్రపంచబ్యాంకు

నిర్దేశించినట్లు శాశ్వత ఉద్యోగాల స్థానంలో జిబ్‌సోర్సింగ్, కాంట్రాక్టు ఉద్యోగులను ప్రభుత్వం నియమిస్తోందనీ, మరిన్ని కొత్త పేర్లతో శాశ్వత ఉద్యోగాలకు స్వస్తి పలికేందుకు ప్రయత్నిస్తోందనీ హెచ్చరించారు. ర్యాబిన్ మరణాలకు ముఖ్యమంత్రి సమాధానం చెప్పాలని డిమాండ్ చేశారు. ఎయిడ్స్ నివారణ పథకం రద్దుతో ఇటీవల హైదరాబాద్‌లో నిరసనకు దిగిన మహిళా ఉద్యోగులకు సిఐటియు ఆశ్రయమిచ్చి పోరాటానికి అండగా నిలిచిందనీ గుర్తు చేశారు. ప్రైవేట్ యజమానుల మాదిరిగా మంతులు, అధికారులు చట్టవిరుద్ధ కార్యక్రమాలకు పాల్పడుతూ ఉద్యోగుల హక్కులను హరిస్తున్నారని విమర్శించారు. ఈ తరుణంలో ఉద్యోగులు మరింత సంఘటితంగా ఐక్య ఉద్యమాలు నిర్వహించడమే సమస్యలకు పరిష్కారమని వీరయ్య పిలుపునిచ్చారు. సమావేశానికి అధ్యక్షత వహించిన యూనియన్ రాష్ట్ర అధ్యక్షులు సిహెచ్ రోజారాణి మాట్లాడుతూ రాష్ట్రంలో ప్రైవేట్, కార్పొరేట్ వైద్యం 82 శాతానికి పెరిగిపోవడంతో పేదలకు వైద్యం భారమవుతోందని ఆందోళన వ్యక్తం చేశారు.

అనంతరం నూతన కార్యవర్గం ఎన్నిక జరిగింది. యునైటెడ్ మెడికల్ అండ్ హెల్త్ ఎంప్లాయిస్ యూనియన్ ఐదో మహాసభలో రాష్ట్ర అధ్యక్షులుగా రోజారాణి ఉపాధ్యక్షులుగా భూపాల్, ఎస్.లక్ష్మణరావు, బి.నర్సింహారావు, కె.మరియమ్మ, జి.సోమేశ్వరరావు, ప్రధాన కార్యదర్శిగా కె.బలరాం, కార్యదర్శులుగా ఎస్.శ్రీనివాస్, పి.వెంకటేశ్వర్లు, శ్రీనివాస్, మహ్మద్ సుద్దీన్, కోశాధికారిగా కె.యాదయ్యతోపాటు 38 మందితో నూతన కార్యవర్గం ఎన్నికైంది. ★


## కాంట్రాక్టు కార్మికుల సమస్యలు ప్రభుత్వానికి పట్టవా?

పరిశ్రమల్లో పనిచేస్తున్న కార్మికులకు కనీస వేతనాలు, కార్మిక చట్టాలు అమలు చేయాలని కోరుతూ మే 23న సిఐటియు ఆధ్వర్యంలో కలెక్టరేట్, ఫ్యాక్టరీస్ ఇన్‌స్పెక్టర్, లేబర్ ఆఫీసుల వద్ద ధర్నాలు నిర్వహించారు. కలెక్టరేట్ వద్ద జరిగిన ధర్నాకు సిఐటియు జిల్లా అధ్యక్షులు కె.రాజారామోహన్‌రావు అధ్యక్షత వహించారు. ధర్నానుద్దేశించి సిఐటియు జిల్లా ప్రధాన కార్యదర్శి చింతకాయల బాబురావు మాట్లాడుతూ జిల్లాలో ఉన్న పరిశ్రమల్లో కాంట్రాక్టు కార్మికులు, డైలీవేజ్ కార్మికులకు కనీస వేతనాలివ్వడం లేదన్నారు. సిఐటియు ఆధ్వర్యంలో నిర్వహించిన సర్వేలో అనేకాంశాలు బయటపడ్డాయన్నారు. మహిళా కార్మికులు ఎక్కువగా పనిచేస్తున్న నెంట్రికలు, స్పిన్నింగ్, రొయ్యల ప్రొసెసింగ్ యూనిట్లలో రోజు కూలీ రూ. 50/-లు ఇస్తున్న దుస్థితి ఉందన్నారు. పెరిగిన ధరలతో ఒక వైపు జీవించలేని దుస్థితిలో కార్మికులున్నారని ఆవేదన వ్యక్తం చేశారు. కార్మిక చట్టాలైన పిఎఫ్, ఇఎస్ఐ, బోనస్, గ్రాట్యూటీలను సైతం అమలు చేయడంలేదన్నారు. అనంతరం కలెక్టర్‌ను కలసి వినతిపత్రం అందజేశారు. వెంటనే సమస్యలు పరిష్కారానికి కృషి చేస్తానని హామీ ఇచ్చారు. కలెక్టర్ కార్యాలయం నుండి స్టేట్ బ్యాంక్ ఆఫ్ ఇండియా మీదుగా ప్రదర్శనగా ఫ్యాక్టరీస్ ఇన్‌స్పెక్టర్ కార్యాలయానికి చేరుకున్నారు. అనంతరం ఫ్యాక్టరీస్ ఇన్‌స్పెక్టర్తో జిల్లాలోని పలు పరిశ్రమల్లోని కనీస సౌకర్యాలు లేకపోవడం, ఇతర సమస్యలపై చర్చించి వినతిపత్రం అందజేశారు. అనంతరం ఉప కమిషనర్ ఆఫ్ లేబర్‌కు వినతిపత్రం అందజేశారు. ఈ కార్యక్రమంలో డిఎన్‌విడి ప్రసాద్, బి.వాసు, టి.మురళి, ఎస్.రంగారావు, బి.వి.వర్మ, కె.టి.నాయుడు, గెద్దాడ వెంకటేశ్వరరావు, బి.మల్లేశ్వరావు, బి.జగన్నాథం, జాన్ పాల్గొన్నారు. ★



## సంస్కరణలతో ప్రజారోగ్యానికి దెబ్బ

ప్రభుత్వ ఆర్థిక సంస్కరణలు వైద్య, ఆరోగ్య రంగాన్ని పూర్తిగా నిర్వీర్యం చేస్తున్నాయని, ఫలితంగా ప్రజారోగ్యం దెబ్బతింటోందని మెడికల్ అండ్ హెల్త్ ఎంప్లాయిస్ యూనియన్ రాష్ట్ర ప్రధాన కార్యదర్శి భూపాల్ అన్నారు. 'వైద్య, ఆరోగ్య రంగంలో సంస్కరణలు - ఉద్యోగులపై ప్రభావం' అనే అంశంపై జూన్ 2న సుందరయ్య విజ్ఞాన కేంద్రంలో సదస్సు నిర్వహించారు. ఈ సందర్భంగా ఆయన మాట్లాడుతూ పేదలకు వైద్య సదుపాయాలు మెరుగుపరచడానికి ప్రభుత్వ సంస్కరణలు తోడ్పడటం లేదని అన్నారు. పైగా సంస్కరణల మూలంగా వైద్య, ఆరోగ్య రంగం మరింత నిర్వీర్యం అవుతుందన్నారు. సుమారు లక్ష మంది ఉన్న ఈ రంగంలో క్రమంగా ఉద్యోగుల సంఖ్య తగ్గిపోతుందన్నారు. సుమారు 25 వేల పోస్టులు ఖాళీగా ఉన్నా వీటిని భర్తీ చేయడంలేదని విమర్శించారు. కాంట్రాక్టు, ఔట్సోర్సింగ్ పద్ధతుల్లో నియమాకాలు చేపట్టి, పిహెచ్ సిలను స్వచ్ఛంద సంస్థలకు అప్పగిస్తున్నారన్నారు. ప్రభుత్వ, ప్రైవేట్ భాగస్వామ్యం పేరుతో ప్రజల నుంచి యూజర్ ఛార్జీలు వసూలు చేస్తున్నారని విమర్శించారు. ప్రభుత్వ ఆసుపత్రుల్లో సరైన వైద్యం



అందడం లేదని ప్రజలు ప్రైవేట్ ఆసుపత్రుల వైపు మొగ్గుచూపుతున్నారని విమర్శించారు. సిఐటియు నగర ప్రధాన కార్యదర్శి జె.వెంకటేశ్ మాట్లాడుతూ సంఘటిత ఉద్యమాలను నిర్మించటం ద్వారా ఉద్యోగుల నమన్యలను పరిష్కరించుకోగలమన్నారు. యూనియన్ నగర అధ్యక్షురాలు వి.మరియమ్మ అధ్యక్షతన జరిగిన ఈ సదస్సులో శ్రామిక మహిళా నగర కన్వీనర్ పద్మశ్రీ, యూనియన్ నగర కార్యదర్శి ఎస్ హరిశంకర్ తదితరులు మాట్లాడారు. ★

## జీవో 333ను వెంటనే అమలు చేయాలి

మున్సిపల్ కాంట్రాక్టు కార్మికులకు జీతాలు పెంచుతూ జారీ చేసిన జీవో 333ను వెంటనే అమలు చేయాలని శాసన మండలి సభ్యులు కెఎస్ లక్ష్మణరావు డిమాండ్ చేశారు. విజయవాడ నగర పాలక సంస్థలో పనిచేస్తున్న డ్వాక్రా, సిఎంఇవై, కాంట్రాక్టు కార్మికులకు జీవో 3, జీవో 333 ఆధారంగా కనీస వేతనం రూ. 6700/-లు ఇవ్వాలని కోరుతూ మున్సిపల్ కార్పొరేషన్ వర్క్స్ యూనియన్ (సిఐటియు) అధ్యక్షురాలు జూన్ 8న కార్పొరేషన్ ఎదుట 72 గంటల నిరవధిక దీక్ష చేపట్టారు. దీక్షను కృష్ణ-గుంటూరు జిల్లాల ఉపాధ్యాయ నియోజకవర్గ ఎమ్మెల్యే కె.ఎస్.లక్ష్మణరావు ప్రారంభించారు. ఈ సందర్భంగా ఆయన మాట్లాడుతూ అనుకున్నదే తడవుగా ఎంపీలు, ఎమ్మెల్యేలకు జీతాలు, అలవెన్సులు పెంచి ప్రభుత్వం కష్టపడి పనిచేసే కార్మికుల జీతాలు పెంచకపోవడం దారుణమైన విషయమన్నారు. ఇది అధికారికంగా వారి శ్రమను దోచుకోవడమే అవుందని విమర్శించారు. ప్రభుత్వ ఉద్యోగుల సంఘం జాయింట్ యాక్షన్ కమిటీ చైర్మన్ ఎ.విద్యాసాగర్, ఎన్ జీవోస్ అసోసియేషన్ పశ్చిమ కృష్ణా అధ్యక్షులు ఇక్బాల్, నగర పాలక సంస్థలో సిపిఎం మాజీ ఫ్లోర్ లీడర్ సిహెచ్, బాబురావు మాట్లాడుతూ జీవోను అమలు చేయడంలో అధికారులు



పూర్తిగా విఫలమయ్యారని విమర్శించారు. టిడిపి విజయవాడ అర్బన్ అధ్యక్షులు వల్లభనేని వంశీమోహన్ మాట్లాడుతూ నగర పాలక సంస్థ అధికారులు, పాలకులకు తమ జీతాలు పెంచుకోవడంలో ఉన్న శ్రద్ధ కార్మికుల సంక్షేమంపై లేదన్నారు. లోక్ సత్తా నగర అధ్యక్షులు రాజేంద్రప్రసాద్, సిపిఐ మాజీ ఫ్లోర్ లీడర్ దోనేపూడి శంకర్, పౌరసంక్షేమం సంఘం నగర అధ్యక్షులు దోనేపూడి కాశీనాథ్ మాట్లాడారు. దీక్షల్లో సిపిఎం నగర కార్యదర్శి ఆర్.రఘు, సిఐటియు నగర ప్రధాన కార్యదర్శి ముజఫర్ అహ్మద్, యూనియన్ నాయకులు గార్లపాటి లక్ష్మి శీరం లక్ష్మి, ఎం.బుజ్జమ్మ ఎం.ఎల్లారావు, భూక్యా శంకర్ పాల్గొన్నారు. ★



## బంగారు ఉయ్యాల



మత్స్య రాజ్యానికి రాజు మహావీరుడు. అతనికి రత్నఖచితమైన బంగారు ఉయ్యాల చేయించుకొని ఊగాలనే కోరిక కలిగింది. మంత్రి భట్టారకుని సలహా అడిగాడు.

“మహారాజా! రాజ్యం కరువుకాటకాల్లో ఉంది. ఖజానా కూడా చాలా వరకు ఖాళీగా ఉంది. ఇలాంటి సమయంలో మీకోరిక విపరీతమే” అన్నాడు.

దానికి మహావీరుడు కోపించి “నేను మహారాజును. ప్రజల కష్టాలతో నాకు పనిలేదు. రాజు అనేవాడు అధిక సుఖాలతో ఉండాలి. లేకపోతే వారికి, నాకు తేడా ఏమిటి?” అన్నాడు.

“క్షమించాలి మహారాజా! మన సంపద అనుకొన్నది అంతా ప్రజలు పన్నుల రూపంలో చెల్లించిన వారి సొమ్ము. ఇలాంటి సమయంలో వారి సొమ్ము ఇలా దుర్వినియోగం చెయ్యటం మంచిదికాదు” అన్నాడు మంత్రి భట్టారకుడు.

దానికి మహారాజు మరింత కోపంతో “భట్టారకా! నాకు మూడునెలల్లో బంగారు ఉయ్యాల కావాలి” అన్నాడు.

దానికి భట్టారకుడు “క్షమించాలి మహారాజా! ప్రజల సొమ్ముతో మనం అనుభవించిన సుఖాలు ఒకనాటికి కంటకప్రాయం అవుతాయి. తరువాత మీ ఇష్టం. మన కష్టంతో సంపాదించిన సొమ్ముతో అనుభవించినది కొంచెమైనా అధిక సుఖాన్ని ఇస్తాయి” అన్నాడు.

అయినా మహావీరుడు మారుపలుకకపోవడంతో బంగారు ఉయ్యాల పని గురించి బంగారం కోసం ఖజానా ప్రధాన అధికారితో సంప్రదించాడు.

“ఎందుకు, ఏమిటి” అని ఖజానా అధికారి ప్రశ్నించాడు “రాజుగారికి బంగారు ఉయ్యాలకోసం” అని మంత్రి చెప్పాడు.

దానికి ఖజానా అధికారి “ఏమిటీ ఉన్నత అధికారులకు కూడా జీతాలు చెల్లించకుండా ఆయనకు బంగారు

ఉయ్యాలా? మా జీతాలు చెల్లించేవరకు వీసమెత్తు బంగారం కూడా బయటకు రాదు” అన్నాడు.

రాజుగారికి ఈ విషయం తెలిసి “వారి జీతాలు ఎలాగో సర్దుబాటు చేసి పని ప్రారంభించు” అన్నాడు.

ఈ విషయం అధికారుల ద్వారా రాణులకు తెలిసి పోయింది.

రాజుగారిని నిలదీశారు, “రాణులమైనా మా మెడలో సామాన్యమైన హారాలే ఉన్నాయి. మాకు ఏడు వారాల నగలు అలంకరించినప్పుడే మీకు బంగారు ఉయ్యాల” అని వారు కోపగ్రహాలకు వెళ్ళి తలుపులు వేసుకున్నారు.

మహావీరుడు నిర్వీర్యుడై “ఆంతరంగిక విషయం ముదిరితే ప్రమాదం” అని తలచి మంత్రితో “భట్టారకా! ఉయ్యాల చిన్నదైనా ఫర్వాలేదు. రాణులకు కూడా వారి కోరిక ప్రకారం తక్షణం ఆభరణాలు చేయించండి” అన్నాడు.

“చిత్తం మహాప్రభూ” అని ఉయ్యాల పని వాయిదా వేయించి, సర్లకారులతో ముందు రాణుల ఆభరణాలు చేయించాడు.

రాణులు ఆ ఆభరణాలు చూసి మురిసిపోయి, వాటిని ధరించి ఆనందంగా తిరగసాగారు.

ఈ విషయం కోటబయట ప్రజల్లో క్రమంగా ప్రచారమయింది. ప్రజల కోపోద్రిక్తులై గుంపుగా దాడి చేసి “మిగతా బంగారం మా జీవనానికి ఇవ్వండి” అన్నారు.

రాజు హడలిపోయి ఉన్న బంగారు కాసులన్నీ ప్రజలకు పంచేశాడు.

తరువాత మంత్రితో “నా కోరిక ఇలా అయిందేమిటి?” అన్నాడు.

“ప్రభూ! జైల సొమ్ము పాములంటిది. మీ సొమ్ముతో ఒక చెక్క ఉయ్యాల చేయించుకోండి. చక్కగా ఉంటుంది” అన్నాడు.

రాజు అంగీకరించాడు.

మంత్రి రాజుగారి కోసం చక్కటి నగిషీలతో కూడిన చెక్క ఉయ్యాల చేయించాడు.

రాజు దానిపై ఊగుతూ “మంత్రి! బంగారు ఉయ్యాలకన్నా ఈ ఉయ్యాల ఎంతో హాయిగా, సుఖంగా ఉంది” అన్నాడు తృప్తిగా.

రాజులోని మార్పుకు మంత్రి ఎంతో సంతోషించాడు.



## ఎస్సీ, ఎస్టీ నోడల్ ఏజెన్సీ సబ్ ప్లాన్ నిధులు వారి అభివృద్ధికే ఖర్చు చేయాలి



దళిత, గిరిజన ఆవాసాలు కనీస వసతులు లేక వెలవెలబోతున్నాయి. దళిత కాంపౌనెంట్ ప్లాన్ (ఎస్సిపి), గిరిజన ఉపప్రణాళిక (టిఎస్పి) నిధులు దారి మళ్ళించబడుతున్నాయి. దళిత, గిరిజనుల అభివృద్ధికి ఉపయోగించాల్సిన నిధులు ఇతర పనులకు మళ్ళిస్తూ కేంద్ర, రాష్ట్ర ప్రభుత్వాలు దళితులను దగా చేస్తున్నాయి. మన రాష్ట్ర ప్రభుత్వం హుస్సేన్ సాగర్ ను ఆధునికరించడానికి, దళితుల నిధులనుండి ఖర్చు చేసి దళితులను సంబరపడమని చెబుతోంది. దళిత, గిరిజన నివాస ప్రాంతాలలో త్రాగడానికి నీరు లేదు కాని, జలయజ్ఞానికి నిధులు దళిత, గిరిజనుల అభివృద్ధికి కేటాయించిన వాటి నుండి మళ్ళించినవే. జలయజ్ఞం కారణంగా భూములు భుక్తి కోల్పోతున్నది గిరిజనులే. దళిత, గిరిజన ప్రాంతాలలో కనీస రోడ్డు సౌకర్యం లేదు. కాని ఔటర్ రింగ్ రోడ్డుకు వారి నిధులు మళ్ళించారు. ఎంత దుర్మార్గం. చివరికి కామన్వెల్త్ క్రీడల నిర్వహణకు కూడా దళిత, గిరిజనుల మెడకే చుట్టారు. వారి నిధుల నుండే క్రీడలు నిర్వహించారు. ఇదంతా చూస్తుంటే “సొమ్మొకరిది సోకొకరిది” అన్న చందంగా ప్రభుత్వం తీరు కన్పిస్తున్నది.

ప్రతినిత్యం దళిత, గిరిజనోద్ధరణకు కట్టుబడి ఉన్నామని, అంబేద్కర్, పూలే, కొమరంభీం జయంతులు, వర్ధంతుల సందర్భంగా ప్రగల్భాలు పలికే పాలకులు దళిత, గిరిజనులకు చట్టబద్ధంగా రావాల్సిన నిధులను దారి మళ్ళించడం సిగ్గుచేటు. వారు చెబుతున్న మాటలకు చేస్తున్న పనులకు ఎక్కడ పొంతనలేదనేది క్రింది గణాంకాలనుబట్టి చూస్తే అర్థం అవుతున్నది. అనేక ఉద్యమాల తర్వాత మన రాష్ట్ర ప్రభుత్వం 2001 జనాభా లెక్క ప్రకారం ప్రణాళిక బడ్జెట్లో దళితులకు రూ. 16.6 శాతం, గిరిజనులకు 6.6 శాతం నిధులు కేటాయించి ఖర్చు చేయాలని 2005, నవంబర్ 11న జీవో నెం 17 ను జారీ చేసింది. దాని అమలును పర్యవేక్షించడానికి ముఖ్యమంత్రి అధ్యక్షతన అపెక్స్ బాడీని ఏర్పాటు చేస్తూ జూలై 18, 2007 జీవో నెం 77ను విడుదల చేసింది.

ఎస్సీ, ఎస్టీ నోడల్ ఏజెన్సీలు ఏర్పాటు చేస్తూ 2007, నవంబర్ 05న, జీవో నెం 117ను విడుదల చేశారు. జీవోల మీద జీవోలు వచ్చాయి కాని నిధులు మాత్రం నిల్. 2010-11 సంవత్సరం బడ్జెట్లో దళిత గిరిజన నిధుల నుండి 700 కోట్లు కోత పెట్టారు. గత 19 సంవత్సరాలలో దళితులకు కేటాయించిన నిధుల నుండి 21,604 కోట్లు గిరిజనులకు కేటాయించాల్సిన నిధుల నుండి 5,000 కోట్లు దారి మళ్ళించి ఇతర రంగాలలో ఖర్చు చేశారు. అది కూడా దళితులకు, గిరిజనులకు ఏమాత్రం ప్రయోజనం చేకూర్చని ఔటర్ రింగ్ రోడ్, కామన్వెల్త్ క్రీడలు, జలయజ్ఞం, హుస్సేన్ సాగర్ సుందరీకరణ, మెట్రోరైల్ నిర్మాణం వంటి వాటికి ఖర్చు చేశారు. ఇది నిజంగా దళిత, గిరిజనులను ఏమార్చి మాయ చేశారు.

ఈ నిధులన్ని సక్రమంగా దళిత, గిరిజనుల అభివృద్ధికే ఖర్చు అయి ఉంటే దళిత, గిరిజన నివాస ప్రాంతాలు ఇంత దురవస్థలో ఉండేవి కాదు. త్రాగునీరు, కనీస రోడ్డు, విద్యుత్ సౌకర్యం వంటి కనీస వసతులు కూడా లేకుండా చీకటిలో మగ్గిపోయేవికాదు. బలహీనుల పేరు చెప్పి కేటాయించిన నిధులు బడా కాంట్రాక్టర్ల జేబులు నిండే పథకాలకు ఎందుకు మళ్ళుతున్నాయో పాలకులను నిలదీయడానికి దళిత, గిరిజన ప్రజానీకం నడుంబిగించాలి. అందుకు ఎస్సీపి, టిఎస్పి నిధుల సాధన కమిటీ పేరుతో అనేక దళిత, గిరిజన సంఘాలు, అభ్యుదయ సంఘాలు ఒక ప్రయత్నం ప్రారంభించాయి. దానికి కార్మికవర్గం కూడా బాసటగా నిలవాలి.


ప్రజాఉద్యమాలకు తలొగ్గి జీవోలు విడుదల చేసి, ఆ ఉద్యమాలు వెనుక వట్టువట్టగానే జీవో అమలును అటకెక్కించడం పాలకవర్గాలకు వెన్నెతో పెట్టిన విద్య. అందునా కాంగ్రెస్ పాలకులు మరీ నేర్పరులు.

గత 60 సంవత్సరాలుగా దళిత, గిరిజన ప్రజలను తామే ఉద్ధరిస్తున్నామని చెబుతూ నిజంగా వారు దళిత, గిరిజన ప్రజలను ఉద్ధరించడానికి చిత్తశుద్ధితో ప్రయత్నం చేస్తే ఈ రోజు దళితులు, గిరిజనులు ఎంతో అభివృద్ధి చెందే వారు. కాని నేటికి విద్య, ఉద్యోగాలలో వారికి సరైన ప్రాతినిధ్యం లేదు. చివరికి ఎస్సీ, ఎస్టీ బ్యాక్ లాగ్ పోస్టుల భర్తీ చేయడానికి కూడా దళితులు, గిరిజనులకు అన్యాయం చేస్తున్నారు. మోసం చేస్తూ వస్తున్నారు. వారి కపట మాటలను, కుటిల ఎత్తుగడలను తెలియజేసి దళిత, గిరిజన ప్రజానీకాన్ని చైతన్య పర్చాల్సిన బాధ్యత ఆయా సంఘాలకు ఉన్నది. దళిత, గిరిజన ప్రజలకు జరుగుతున్న అన్యాయం పై సాగుతున్న ఉద్యమాలకు కార్మికులు భాగస్వాములు కావడం ద్వారా వారికి అండగా కార్మికవర్గం ఉంది అనే సందేశాన్ని పంపాలి. అందుకు కృషి చేయడం మన కర్తవ్యం.

డా. ఎండి అబ్బాస్



# అగ్ని తుఫాను



గత సునామికి ఓ సంవత్సరం

ముందు - తన తండ్రి ఉప్పలయ్య కాలం

చేసేనాటికి ఊరగల్లు 'కళాసీ'గా కాకుండా

'కులాసా'గా బతికినవాడు. వేటకు వెళ్ళిన అతని

తండ్రి సముద్రంలోనే సమాధికావడం - గుండెల్ని

పిందేసే సంఘటన...బోట్ మీద వంట చేస్తున్న ఉప్పలయ్య

అదే బోట్ కింద సేద దీరిన 'పెద్ద-సొరచేప'ను పసిగట్టలేదు.

వెలుగు కనబడితే సొరచేపలకు వెర్రి ఆవేశం వస్తుంది. స్ట్రా వేడీ,

వెలుగుకు కోపంతో సొరచేప తన తోకను బలంగా రూపొందించే

సరికి, అంత పెద్ద బోట్ రెండు పట్టాలు కొట్టింది. బోట్లో ఉన్న

కళాసీలు సముద్రంలో పడి చెల్లా చెదురయ్యారు. దాపులోనున్న

మరో బోట్ వాళ్ళు చాలా మందిని రక్షించగలిగారు కాని,

ఉప్పలయ్యనూ, బోటు సరంగునూ సముద్రం బలి తీసుకుంది.

కనీసం శవాలయినా దొరకలేదు.

ఆనాటి వరకూ జీవితాన్ని కులాసాగా భావించిన

ఊరగల్లు, తండ్రి స్థానాన్ని ఆక్రమించి కుటుంబ భారాన్ని

తలకెత్తుకొనేందుకు కళాసీగా రూపెత్తక తప్పలేదు. అయితే ఆ

సంవత్సరమైనా గడవక ముందే - అంటే తన తండ్రి

సంవత్సరకమైనా జరపక ముందే వచ్చిన సునామి - తన గుడిసెనే

కాదు, తన తల్లిని, చెల్లిని, తమ్ముడ్ని గంగమ్మ తల్లి తనలో లీనం

చేసుకుంది. ఊరగల్లు అందర్నీ పోగొట్టుకున్న అనాథగా

మిగిలిపోయాడు.

తీరాన్ని గాలించి, బ్రక్కుల్లో తెచ్చి వేలాది శవాల్ని

ప్రాక్లెయినర్తో తీసిన పెద్ద గోతిలో సామూహిక సమాధి చేసిన

సందర్భానాన్ని గుర్తు చేసుకుంటూ అతను చాలా రోజులు

కుమిలిపోయాడు.

ఆ సమయంలో - ఆ భావోద్వేగాల నుండి విముక్తి పేరుతో

అని స్నేహితులు కొందరతన్ని మత్తుపానీయాలకేసి నడిపించారు.

జీవితంలో అన్నీ కోల్పోయానన్న తీవ్ర నిరాశా నిస్పృహలకు లోనైన

ఊరగల్లుకు ఆ మత్తులో ఏ మజా దొరికిందో గాని, అసలు

మద్యపానమంటే పరిచయంలేని అతను - తాగి, వీధుల్లో

వీరంగాలు వేసేంతగా, తనను తానే మర్చిపోయేంతగా, తాగుడుకు

అలవాటుపడ్డాడు.

ఊరగల్లు పరిస్థితిని గమనించిన గ్రామపెద్దలు అతన్ని ఓ

ఇంటివాన్ని చేస్తేనైనా మామూలు మనిషవుతాడనే నమ్మకంతో

నల్లమ్మను కట్టబెట్టడం జరిగింది.

నల్లమ్మ కూడా ఓ సునామి బాధిత!

తన వాళ్ళందర్నీ పోగొట్టుకుని, అరబిందో సంస్థ వారు

నిర్వహించిన సహాయ శిబిరంలో శరణార్థిగా ఉన్న ఆమె తన

యిష్టపూర్తిగా ఊరగల్లును పెళ్ళాడింది.



నల్లమ్మ తన మంచితనంతో, చిరునవ్వు ధోరణితో, ఊరగల్లును పూర్తిగా లోబరుచుకోగలిగింది. తనూ, తన కుటుంబం తప్ప, తాగుడుతోసహా ఇతర వ్యాపకాలన్నీ వదిలేసేలా అతనిలో ఎవరూ ఊహించని మార్పు తేగలిగింది.

కొన్ని సంవత్సరాలు గడిచాయి.

ఊరగల్లు - ఇద్దరు బిడ్డల తండ్రిగా నిలబడ్డాడు.

నల్లమ్మ - పూరిళ్ళగూడెపు ఆడబడుచుగా అందరి అభిమానాన్ని పొందగలిగింది. రోజులు ఆనందంగా గడుస్తున్నాయి!

అదే సమయంలో - పిల్లలిద్దరూ వాంతులు, విరేచనాల బారిన పడడంతో, గంగమ్మ తల్లి ఆగ్రహించిందని, శాంతి చేస్తే కీడు తొలగుతుందని ఒహరిద్దరు అనడంతో, ఊరి పూజారి సలహా సంప్రదింపులతో, మూడు దినాలు వరుసగా - మూడు పూటలా- పదిన్నొక్క కొబ్బరికాయల చొప్పున ఆ తల్లికి కొట్టి, ఆ కొబ్బరి నీళ్ళు మంత్రించి తాపించడం, చివరి దినాన తల్లికి పూజచేసి, పూజారితో నహా మరో ముగ్గురికి తాపించి, తినిపించడం...వారితోపాటు తనూ తాగి, తిని, ఊగాడు.

పిల్లలయితే భాగ్యవారు కాని, ఆ రోజు నుంచి ఊరగల్లు - మళ్ళీ తాగడం మొదలేసి, తన మీద తనకు అదుపు లేదని రుజువు చేసుకున్నాడు.

ఊరగల్లు - తన బలహీనత గుర్తించినా, దానిని జయించలేని బలహీనుడని నల్లమ్మకు తెలుసు. తాగొద్దని తనో మాట చెపితే తాగడనీ తెలుసు! అయినా నల్లమ్మ నోరు విప్పదు. ఆ మాట చెప్పదు. తన మాటకూ - అతని బలహీనతకూ మధ్యన నలిగి ఏ అఘాయిత్యానికి పాల్పడతాడోనని ఆమె భయం! అందర్నీ పోగొట్టుకొని బతికే తను - భర్తను కూడా పోగొట్టుకుంటాననే భావనతో - భర్తనేమి అనలేక, లోలోన కుమిలిపోతూ...ఎదురొత్తున్న చీకటిని, చికాకుల్ని, బతుకనుకుంటూ....రాజీపడి బతుకుతుందామె!

నాలుగు రోజులు 'ఆకులేని అడవి' లాంటి సముద్రంలో వేటాడి, పెద్ద బోట్ నుంచి, కర్ర తెప్పలపై తీరాన్ని చేరే సరికి బోట్ ఓనర్ - హన్మంతుతోపాటు బరువులు మోసే స్త్రీలూ, కళాసీల



పిల్లలూ - తీరాన నిలబడి తృప్తిగా చూస్తుండి పోయారు వారితోపాటు చంకలో బేసిన్ ఉంచుకొని, నల్లమ్మ, ఆమె కొంగు పట్టుకుని పిల్లలిద్దరూ నిలుచున్నారు.

“ముందుగాల, సరుకు, సరుకు....” తెప్పపై నుండి ఒడ్డుకు దూకే కళాసీలను చూస్తూ హన్మంతు. అతని చూపు కళాసీల మీద ఉండదు. వారి యోగక్షేమాల మీద ఉండదు. పెట్టెల్లో మంచు ముక్కల్లో కూర్చిన చేపల మీద ఉంటుంది. వలల్లో మూటగట్టిన పెద్ద పెద్ద చేపలపై ఉంటుంది.

“సరుకు దించరేటి?” అరిచినట్టుగా అన్నాడు హన్మంతు

నడుముల దగ్గర మోచేతుల బిగువుతో బేసిన్లు ఉంచుకొని, ఒక్క బరువైనా దొరకాలని నిలుచున్న స్త్రీలతో పాటు కంపినీల వాళ్ళు - కళాసీలు రాశి పోసిన చేపల చుట్టూ చేరారు.

చుట్టూ ఎందరున్నా బోట్ ఓనర్ చెప్పిన వాళ్ళే సరుకు మీద చేయి వేయాలి. రాశి నుంచి ఒక్కోరకాన్ని విడగొట్టాక, వేలంపాట నిర్వహిస్తారు. ఆ విడగొట్టే పని నల్లమ్మతో సహా మరో నలుగురిని అప్పజెప్పాడు హన్మంతు.

ముందుగా - తెట్టు, కాకరగ, పొరవ, కిలుం, కణకర్త మొదలగు చిన్న చేపల రాసుల పాట నిర్వహించాక, వాటిని బేసిన్ల కెత్తించి, పెద్ద చేపల కేసి నడిచాడు హన్మంతు.

నాలుగయిదడుగుల పొడవుతోపాతిక కిలోల బరువు మొదలురెండు మూడు కిలోల బరువున్న - వంజరం, సందువ, కూనం, తెలిబార, టేకి వగైరా రకరకాల చేపలు!

ఒక్కో చేపను విడివిడిగా, దూరదూరంగా ఉంచి, పాటందుకున్నాడు హన్మంతు. వేలల్లోకి దూకింది పాట!

ఒక్కో కళాసీకి, సరంగుతోసహా, నాలుగు రోజుల ఖర్చులు పోను, ఆరొందల చిల్లర రాబడి వచ్చినట్లు హన్మంతు లెక్కేసి చెప్పాడు.

కళాసీల మొహాలు వికసించాయి

ఒక్క ఊరగల్లు మొహంలోనే ఏ విధమైన కళ లేదు. సంతోషానికీ, బాధకూ అతీతంగా అటు హన్మంతునూ, ఇటు తన ఇద్దరు పిల్లల్నీ మార్చి మార్చి చూస్తున్నాడు. నల్లమ్మ కేసి చూస్తున్నాడు గాని, ఆమె తన పనిలో తానుండిపోయింది. అతని కళ్ళలో చిన్న సముద్రాలు కదులుతున్నాయి.

బరువులు మోసే స్త్రీలను గమనిస్తూ పక్కనున్న కంపినీ వారితో గతరాత్రి నుంచి జరుగుతున్న లారీల సమ్మె వివరాలను విచారిస్తున్నాడు హన్మంతు.

దాపునున్న ఇద్దరు పిల్లలు తనకేసి చూసే బేల చూపులకు ఊరగల్లు విలవిల లాడేడు. రేపోమాపో బడికెళ్ళే ఆ బిడ్డలిద్దరికీ ఏమీ ఇవ్వలేకపోతున్న తన అసమర్థతకు ఆ తండ్రి కడుపులో తెమిలినట్లయింది.

“న్నీ...యవ్వ, సావు బతుకుల మజ్జిన నాల్గినాలు ఏటాడి వస్తా. నా పిలగాల్లకీ ‘సందువ’ నన్న కాల్చి పెడత. “అంటూ వంగి, ఓ రెండు కిలోల చేపను అందుకున్నాడు ఊరగల్లు!

అంతే

ఊరగల్లు చెంప ‘చెళ్’ మంది.

దిమ్మ దిరిగి పోయేంత దెబ్బ!

“నీ యిస్టమేనేటి....సరుకెవరి దేటి...నన్నడగొద్దేటి?” అంటూ హన్మంతు - ఊరగల్లును కాల్చేసేలా చూస్తూ అన్నాడు.

ఊరగల్లు నోట మాట రావడంలేదు. తెల్లబోయి, దేబిరి మొహంతో చూస్తుండిపోయాడు.

చుట్టూ ఉన్న జనం దిగ్భ్రమకు లోనయ్యారు. హన్మంతులా చేయడం నచ్చని కొందరు లోలోనే గొణుక్కోసాగారు.

ఊరగల్లు జనం కేసి కన్నెత్తలేకపోయాడు. చేతిలోని ‘సందువ’ను కింద వడేసి, మందుతున్న చెంపను రుద్దుకుంటూ కూలబడిపోయాడు. పిల్లలిద్దరూ ఏడుపు మొహంతో తండ్రిని చూస్తూ తల్లి దగ్గరగా చేరారు.

జరిగిన సంఘటనకు నల్లమ్మ వ్రూన్పడిపోయింది. తేరుకోలేకపోతుంది. పిల్లలిద్దరూ దాపుకొచ్చి ఏడ్వందుకునే సరికి ఆమె ఉలిక్కిపడింది. తన గుండెలమీద ‘చెళ్’ మన్నట్టుగా ఉందామో పరిస్థితి. హన్మంతు కేసి కోపంగా కాదు, కాదు...అసహ్యంగా చూసి, గుండెల్లో పొంగుకొస్తున్న ఆవేశంతో తలొంచుక, ముంగాళ్ళపై కూచున్న ఊరగల్లు జుట్టు పిలికిడబట్టి, “సూద్రాదేటి...చిక్కమొహాలతో ఏడుతున్న బిడ్డల్ని చూసి, ఏం సెపుతవో సెప్పు....అంటూ ఊపేసింది.

అయినా ఊరగల్లు తలెత్తలేదు. తలలేనోడిలా తలొంచుక కూచున్నాడు.

ఊరగల్లు ఎన్ని రీతుల కుటుంబాన్నీ, తననూ చిరాకు పర్చినా, నల్లమ్మ ఏనాడూ అతన్నో మాటయినా అన్న కాదు. ప్రేమాభిమానాలతో అతన్ని ఓ మంచి తండ్రిగా, భర్తగా నిలపాలనుకుంది. తన ఆశలు తలక్రిందులై, పట్టుదల పరిహాసాలపాలైపోగా తట్టుకోలేకపోతూ...ప్రేమాభిమానాలకూ ఆవేశమొస్తుందని అనుభవాలకూ ఆగ్రహమొస్తుందని - ఊరగల్లుకు తొలిసారిగా తెలిసేలా...అతని గుండెల్ని కుదిపే స్వరంతో, “నీకేగాని సీవూఁ నెత్తురంటే....ఉందనుకుంటే...ఆ గంగమ్మ తల్లికీ, ఈ సుట్టున్న జనాలకీ దండంపెట్టి సత్తె పెమానంగా ఇగగుడంబా జోలికెల్లనని నీ బిడ్డల మీద ఒట్టేసి సెప్పరాదేటి? నీ కష్టాన్ని నీగ్గాకుండా, మనందరి బతుకుల్ని బుగ్గిపాలు జేసేది ఆ ‘గుడంబా’ కాదేటి? నీకేగాని, సిగ్గూ, సెరవూఁ ఉంటే ఆ వంకల్లకి ఎలబాక..ఎల్లివా...నేనూ దూయ్య, మమ్మ, కల్చినట్టు ఆ గంగల కలుత్త. నా బిడ్డల్ని కలిపేత్త. జెనం మీద ఒట్టేసి సెపుతున్న” అంటూ అపరిమిత ఆవేశంలో అంది నల్లమ్మ.

ఆ చివరి మాటలకు ఊరగల్లు ఉలిక్కిపడ్డాడు. ఆమె కళ్ళలో కళ్ళు పెట్టి ఏదో చెప్పాలనుకొని, ఆ కళ్ళకేసి చూస్తూ భయంతో వణికిపోయాడు.

ఆమె కళ్ళు-కళ్ళలా లేవు-నిప్పు కణికల్లా ఉన్నాయి. ఆ కన్నుల్లో రక్త సముద్రాలు పొటెటుతున్నట్టుగా ఉన్నాయి. తన బలహీనతను కాల్చేస్తున్నట్టుగా ఉన్నాయి.

జాతశ్రీ



## యాజమాన్యాన్ని లొంగటేసిన మారుతి సుజుకి కార్మికులు

హర్యానా రాష్ట్రం, మానేసర్లోని మారుతి సుజుకి కంపెనీ యాజమాన్యం కార్మికుల పట్ల నిరంకుశంగా ప్రవర్తిస్తోంది. కంపెనీలో పని పరిస్థితులు దారుణంగా వున్నాయి. కార్మికుల మీద తీవ్రమైన వనిభారం మోపుతోంది. ఒక్కోసారి వాళ్ళు 16 గంటలు ఏకబిగిన పనిచేయాల్సి వస్తోంది. లంచ్ కు, టీ కోసం 7, 8 నిమిషాలు మాత్రమే రెండుసార్లు బ్రేక్ ఇస్తారు. టాయిలెట్లకు పోవడానికి కూడా పర్మిషన్ ఇవ్వరు. ఓవర్ టైం చేయకపోతే నోటికొచ్చినట్టు తిట్టడం, బెదిరించడం మామూలయింది. ఆఫీస్ లో లీవ్ ఇవ్వడానికి కూడా ముప్పతిప్పలు పెడతారు. కొద్ది నిమిషాలు లేటు వచ్చినా పెద్దమొత్తంలో ఫైన్ విధిస్తారు. ఇటువంటి శ్రమదోపిడిని ఎదుర్కోవడానికి ఆ కార్మికులు సొంత యూనియన్ ఏర్పాటు చేసుకున్నారు. ఆ కంపెనీ యాజమాన్యం కార్మికులకు యూనియన్ హక్కులను నిరాకరించింది. అంతేకాక వారితో బలవంతంగా డాక్యుమెంట్లపై సంతకాలు తీసుకునేందుకు ప్రయత్నించింది. దీనికి నిరసనగా 5 జూన్ 2011 నాడు 3.45 నుండి వేలాదిమంది కార్మికులు 'సిట్-ఇన్' సమ్మె మొదలెట్టారు. వారి డిమాండ్లూ తాము ఏర్పాటుచేసుకున్న యూనియన్ ను యాజమాన్యం గుర్తించాలి అనేదే! అది రాజ్యాంగం ప్రసాదించిన హక్కు తప్ప మరోటి కాదు.

హర్యానా ప్రభుత్వం మారుతి సుజుకి కంపెనీ యాజమాన్యానికి నిస్సిగ్గుగా వత్తాసు పలికింది. ఆ సమ్మె చట్టవిరుద్ధమైనదని నిషేధించింది. ఆ కంపెనీ గేట్లముందు లోపలా బయటా వందల సంఖ్యలో పోలీసులను దించి కార్మికులను భయభ్రాంతులను చేయడానికి ప్రయత్నించారు. కంపెనీలోని క్యాంటీన్ మూసివేశారు. ఎలక్ట్రిసిటీ, టాయిలెట్ సౌకర్యాన్ని నిలిపివేశారు. కుటుంబాల మీద ఒత్తిడి తెచ్చారు. 11 మంది కార్మిక నాయకులను సస్పెండ్ చేశారు. అయినా కార్మికులు పట్టుదలతో సమ్మె కొనసాగించారు. మారుతి సుజుకి కార్మికులకు అండగా ఆ పారిశ్రామికవాడలోని ఇతర పరిశ్రమల కార్మికులు కూడా పోరాటాలకు సిద్ధమయ్యారు. ధర్నాలు, వ్రదర్శనలతో కార్మికవర్గ ఐక్యత చాటారు. ప్రజాసంఘాలు కూడా రంగంలో దిగి మారుతి సుజుకి కార్మికుల న్యాయమైన డిమాండ్లను పరిష్కరించాలని ఉద్యమం చేపట్టారు. దీన్ని సహించలేని సుజుకి యాజమాన్యం సెక్యూరిటీ గార్డుల ముసుగులో గూండాలను పంపి వారిపై దాడులు చేయించింది.

ఏఐటియుసి, సిఐటియు వంటి కేంద్ర కార్మిక సంఘాలు కార్మికులకు మద్దతు ప్రకటించాయి. 11 రోజులకే మారుతి సుజుకి కంపెనీ ఉత్పత్తి ఆగిపోయి దాదాపు 400 కోట్ల రూపాయలపైగా నష్టం వాటిల్లింది. దాని షేరు ధర పతనమయ్యింది. దానితో దిగివచ్చిన యాజమాన్యం యూనియన్ ను గుర్తించడానికి ఒప్పుకుంది. కాని సస్పెండ్ చేసిన కార్మిక నాయకులను తీసుకోవడానికి నిరాకరించింది. యాజమాన్యం ప్రతిపాదనను కార్మికులు తిరస్కరించారు. కార్మికుల ధృఢసంకల్పం ముందు యాజమాన్యం తలవంచాల్సి వచ్చింది. కార్మిక నాయకులను కూడా పనిలోకి తీసుకున్నారు. ప్రపంచీకరణయుగంలో



పెట్టుబడిదారులు కార్మికుల కనీస హక్కులను గుర్తించడానికి నిరాకరిస్తున్నారు. కార్మికచట్టాలను అమలుచేయాల్సిన ప్రభుత్వం పెట్టుబడి దారులకు దాసోహమంటోంది. సెజ్ లోనయితే ఏ కార్మిక చట్టం అమలు చేయమని ప్రభుత్వం హామీ ఇస్తోంది. యాజమాన్యాల దయాదాక్షిణ్యాలకి కార్మికులను వదిలేస్తోంది. వేలాది ఎకరాల ప్రభుత్వ, ప్రయివేటు భూములను పేద రైతులనుండి బూటకపు హామీలతోను, ఎక్కువసార్లు బలవంతంగాను గుంజుకుని స్వదేశీ, విదేశీ పెట్టుబడిదారులకు కారుచౌకగా కట్టబెడుతోంది. కంపెనీల ముసుగులో రియలెస్టేట్ వ్యాపారాన్ని ప్రోత్సహిస్తోంది. ఈ క్రమంలో రాజకీయనాయకులు, బ్యూరోక్రాట్లు, బ్రోకర్లు పెట్టుబడిదారుల నుండి కమీషన్లు దండుకుని కోట్లకు పడగలెత్తుతున్నారు. దేశంలో ఏ రాష్ట్రంలో చూసినా ఇదే దృశ్యం కనబడుతోంది. 8 గంటల పనిదినం, యూనియన్ ఏర్పాటు చేసుకునే హక్కులను కాలరాస్తున్నారు. ఈ నేపథ్యంలో హర్యానా మారుతి సుజుకి కార్మికుల సమ్మె పోరాటం విజయవంతం కావడం భారతదేశంలో కార్మికవర్గ విజయం.

బహుళజాతి సంస్థ అయిన మారుతి సుజుకి యాజమాన్యానికి భారత కార్మిక వర్గం సత్తా చూపిన ఆ కార్మికులకు జేజేలు పలుకుదాం! ప్రభుత్వం పెట్టుబడిదార్లకు అనుకూలంగా పనిచేస్తూండటంవల్ల ఈ పరిస్థితులు తలెత్తుతున్నాయి. "ఒక్కొక్క రక్తపు బొట్టు సాధించిన హక్కులు రా!" అని ఒక కవి గానం చేసినట్లుగా వాటిని కాపాడుకోవడానికి కార్మికవర్గంగా ఐక్యం కావల్సిన అవసరం నేడు వుంది. లక్షలకోట్ల అవినీతిలో మునిగితేలుతూ యుపిఎ-2 ప్రభుత్వం ప్రజల ఆస్తులను, ప్రభుత్వ రంగ సంస్థలను, బ్యాంకులను, ఇన్సూరెన్స్ వంటి సంస్థలను, రక్షణ రంగ ఉత్పత్తులను సంస్కరణల ముసుగులో స్వదేశీ, విదేశీ పెట్టుబడిదారులకు ధారదత్తం చేస్తూ కార్మికవర్గ పోరాటాలను నిరంకుశంగా అణచివేస్తోంది. ఈ నేపథ్యంలో మారుతి సుజుకి కార్మికుల సమ్మె విజయం స్ఫూర్తిదాయకంగా తీసుకుని తమ హక్కుల పరిరక్షణకై కార్మిక వర్గం ఐక్య పోరాటాలకు సిద్ధం కావాలి.

- దినకర్



## అమెరికా చేతిలోకి ఆఫ్రికా భూములు

అమెరికా విశ్వవిద్యాలయాలు ఆఫ్రికాలో పెద్దఎత్తున భూములను కొనుగోలు చేస్తున్నవి. కొలుకు భూమిని తీసుకుంటున్నవి. హెడ్జ్ ఫండ్స్ ఇచ్చే నిధులను ఉపయోగించుకుని భూమి పేరుతో సట్టా వ్యాపారం చేస్తున్నవి. లక్షల మంది రైతులు నిర్వాసితులవుతున్నారు. ప్రాజెక్టులు పని ప్రారంభించకపోవడంతో రైతులు మరల సాగు చేసుకుంటున్నారు. కుటుంబా, మిషామో అనే రెండు ప్రదేశాల్లో 1,62,000 మంది నిర్వాసితులయ్యారు.

దక్షిణ సూడాన్ లో 9 శాతం భూమి కొనుగోళ్ళు జరిగాయి. అలాగే టెక్సాస్ కు చెందిన నైల్ ట్రేడింగ్ అనే సంస్థ కొనుగోళ్ళు జరిపింది.

మధ్య ఈక్వెటోరియాలో నాలుగు లక్షల హెక్టార్ల భూమిని 25 వేల డాలర్లకు 49 సంవత్సరాలు కొలుకు తీసుకుంది. ఆ భూమిలో చమురు, అడవుల సంపదను దోచుకునే అవకాశం లభించింది.

మొజాంబిక్ దేశంలో 70 లక్షల హెక్టార్లు సారవంతమైన భూమి పెట్టుబడిదార్ల ఆధీనంలో ఉంది. కాంట్రాక్టుల ప్రకారం 25 ఏళ్ళ వరకూ పన్నులు మాఫి, ఉద్యోగాలు పరిమితంగా ఉన్నాయి. ఒప్పందాలు అత్యధిక భాగం 99 ఏళ్ళ వరకు వుంటవి. గత మూడు సంవత్సరాల్లో ఆఫ్రికాలో 3 కోట్ల హెక్టార్ల భూమి సుమారు ప్రాన్సు దేశమంత ఏరియా కొనటంగాని కొలుకు తీసుకున్నట్లుగాని ప్రపంచబ్యాంకు పరిశోధకులు తెలిపారు.

\*\*\*\*\*

యూరప్ లోని యువతలో ఇప్పుడు కొత్త ఆలోచన చోటు చేసుకుంటున్నది.

గత మార్చి 12న పోర్చుగల్ రాజధాని లిస్బన్ లో 2 లక్షల మంది ప్రజలు స్వేచ్ఛా కూడలిలో భారీ ర్యాలీ నిర్వహించారు. 1974లో కార్నేషన్ విప్లవం తర్వాత ఇంత పెద్ద ర్యాలీ జరగటం ఇదే. కొద్ది నెలల క్రితం ఈజిప్టు రాజధాని కైరోలో ఇలాంటి ప్రదర్శనే జరిగింది. ఐక్యంగా పోరుబాట పట్టాలంటూ ఫేస్ బుక్ ద్వారా పిలుపునిచ్చారు.

అత్యుత్తమ విద్యార్హత, శిక్షణ తమకు ఉన్నప్పటికీ కాంట్రాక్టు ఉద్యోగంతో సంతృప్తి పడడమో, లేదా ఆఫ్రికాలో ఉద్యోగం వెదుక్కోవటమో చేయాల్సిన గతిపట్టిందని యువకులు కట్టలు తెంచుకున్న ఆగ్రహంతో ఉన్నారు.

ట్యునిస్, ఈజిప్టు, బెహ్రాయిన్ దేశాలలో జరిగిన నిరసన స్ఫూర్తితో ఇప్పుడు యూరప్ దేశాలలో 25 ఏండ్లలోపు యువజనులు తమ భవిష్యత్తుకోసం పోరాడుతున్నారు.

అరబ్ దేశాలలోని పోరాట దృశ్యాలే ఫోటోలు యూరప్ అంతటా దర్శనమిస్తున్నవి.

\*\*\*\*\*

ఉత్తర ఆఫ్రికా దేశం లిబియాపై అమెరికా నాయకత్వాన నాటో కూటమి రాజ్యాలు, రాత్రిళ్ళు, పగలూ కూడా బాంబులు వేస్తున్నాయి. ఐక్యరాజ్యసమితి తీర్మానానికి ఉద్దేశపూర్వకంగా తప్పుడు అర్ధాలు చెప్పి విదేశీ జోక్యం కల్పించుకోవటాన్ని రష్యా, చైనాలు వ్యతిరేకిస్తున్నట్లు తెలిపాయి.

లిబియాలో నాటో దళాలు చేసిన దాడిలో ఒక ఇంటిని ధ్వంసం చేసినట్లు నాటో అంగీకరించింది. అమాయక పౌరులు చనిపోయినందుకు నాటో క్షమాపణ కోరింది.

\*\*\*\*\*

క్యూబా, వెనిజులా మిత్రదేశాలు ఒకరికొకరు సహకారం అందించుకునే రకంగా సంబంధాలు పెంచుకున్నారు. ఉభయులకూ ప్రయోజనంగా ఉండే ఒప్పందాలు చేసుకున్నవి. 2000 సంవత్సరంలో క్యూబా, వెనిజులా చేసుకున్న ఒప్పందాలు 10 ఏళ్ళు పూర్తయిన సందర్భంగా గత నవంబరులో ఉత్సవాలు జరుపుకున్నవి.

ఒప్పందాల ప్రకారం రోజుకు లక్ష బ్యారెళ్ళ వెనిజులా చమురు క్యూబాకు అందుతున్నది. అంతేకాదు క్యూబా సముద్రంలో హైడ్రో కార్బన్ నిల్వలను వెలికి తీసేందుకు వెనిజులా ప్రభుత్వ రంగ కంపెనీతో చర్చలు జరుగుతున్నవి. వాస్తవిక అవసరాలకు సహాయపడే విధంగా నిజమైన, సుస్థిర అభివృద్ధికి వీలుకల్పించేందుకు ఉమ్మడి ఆర్థికాభివృద్ధి అంశాలపై మేం దృష్టి పెడుతున్నాం అని వెనిజులా విదేశాంగమంత్రి నికోలస్ మదురో చెప్పారు.

\*\*\*\*\*


ప్రపంచ దేశాలన్నిటిమీద తమదే పెత్తనం అంటూ కొన్ని దశాబ్దాలపాటు అమెరికా విప్రవీగింది. అమెరికా ఒత్తిడితో ఉక్కిరిబిక్కిరి అయిన దేశాలు క్రమేణా బయటపడి అన్ని ఖండాల్లోను ఎక్కడికక్కడ ప్రాంతీయ సహకార కూటములు ఏర్పరుచుకున్నవి.

ఆసియాలో షాంఘైకూటమిలో భారత్, పాకిస్తాన్, మంగోలియా దేశాలకు పూర్తిస్థాయి సభ్యత్వం కల్పించే ప్రక్రియ మొదలైంది. ఆఫ్రికాలో, బెలారస్, శ్రీలంక దేశాలకు పరిశీలక హోదా కల్పించడమైనది. ప్రాంతీయ సహకార కూటములు కొత్త సభ్యులను నేర్చుకుంటూ క్రమేణా విస్తరిస్తున్నవి. అమెరికా పెత్తనానికి కాలం చెల్లింది.

పర్నా సత్యనారాయణ



## కనీస ఉద్యోగుల కార్యదర్శి ముట్టడి



కనీస వేతనాలు చెల్లించాలని కోరుతూ కలెక్టరేట్ ను ముట్టడించిన ఐకెపి ఉద్యోగులను పోలీసులు అరెస్టు చేశారు. అరెస్టుయిన వారిలో ఎపి ఐకెపి యానిమేటర్స్ (సి.ఎ) ఉద్యోగుల సంఘం నాయకులు హెచ్.రామారావు, కె.గోవిందరాజులు, డి.శ్రీనివాసరావు, అరుణ, రామసుశీల, శ్రీదేవి, నాగమణి, గంగరాజు, అప్పారావు, నూకరాజు, ప్రసాద్ సహా 70 మంది ఉన్నారు. అనంతరం వీరిని విడుదల చేశారు. సమస్యలు పరిష్కరించాలని కోరుతూ ఎపి ఐకెపి యానిమేటర్స్ ఉద్యోగుల సంఘం జిల్లా కమిటీ ఆధ్వర్యంలో జూన్ 8న సిఐటియు

కార్యాలయం నుంచి కలెక్టరేట్ వరకు ర్యాలీ నిర్వహించారు. అనంతరం అక్కడ ధర్నా నిర్వహించారు. ఉద్యోగ భద్రత కల్పించాలని, విఓఎలుగా సిఎలను నియమించాలని, 64/911ను రద్దు చేయాలని పెద్దపెట్టున నినాదాలు చేశారు. అధికారులు ఎంతకీ స్పందించకపోవడంతో గేటు లోపలికి ప్రవేశించేందుకు ప్రయత్నించారు. పోలీసులు అడ్డుకోవడంతో వాగ్విదం, పెనుగులాట జరిగింది. దీంతో 70 మందిని అరెస్టు చేశారు. దీనికి ముందు సిఐటియు కార్యాలయం వద్ద ప్రారంభమైన ర్యాలీనుద్దేశించి సిఐటియు రాష్ట్ర ఉపాధ్యక్షులు అజయ్ శర్మ, జిల్లా ప్రధాన కార్యదర్శి రమేష్ మాట్లాడారు. ధరలు పెరుగుదలకు అనుగుణంగా ప్రభుత్వ ఉద్యోగులు, కార్మికుల వేతనాలు పెరగటంలేదని ఆందోళన వ్యక్తం చేశారు. కనీస వేతనాల కోసం ఐకెపి ఉద్యోగుల సమస్యలు న్యాయమైనవని, తక్షణం పరిష్కరించాలని డిమాండ్ చేశారు.

లేనిపక్షంలో ఆందోళన ఉధృతం చేయాలని, దీనికి సిఐటియు మద్దతు ఉంటుందని తెలిపారు. ఎపి ఐకెపి యానిమేటర్స్ (సి.ఎ) ఉద్యోగుల సంఘం జిల్లా అధ్యక్ష, కార్యనిర్వాహక కార్యదర్శులు రామసుశీల, డి.శ్రీనివాసరావు మాట్లాడుతూ, 12 ఏళ్ళుగా పనిచేస్తున్నా కనీస వేతనాలు చెల్లించకపోవడం శోచనీయమని పేర్కొన్నారు. ఈ కార్యక్రమంలో అధిక సంఖ్యలో ఉద్యోగులు పాల్గొన్నారు. ★

## సిఐటియు జెండా ఆవిష్కరణ



రంగారెడ్డి జిల్లా మహేశ్వరం మండలం మంఖాల్ లో పారిశ్రామిక వాడలో ఉన్న శ్రీ నిధి ఆర్గానిక్ కెమికల్ కంపెనీలో సిఐటియు అనుబంధంగా యూనియన్ ఏర్పాటు చేశారు. జూన్ 19న యూనియన్ జెండా ఎగురవేసుకున్నారు. సిఐటియు జిల్లా కోశాధికారి, శ్రీ నిధి ఆర్గానిక్స్ కంపెనీ ఎంప్లాయిస్ యూనియన్ అధ్యక్షులు సి.వెంకటేశ్ జెండా ఆవిష్కరించి ప్రసంగించారు. ఈ కార్యక్రమానికి ముఖ్య అతిథిగా హాజరైన సిఐటియు రంగారెడ్డి జిల్లా ప్రధాన కార్యదర్శి జి.నర్సిములు మాట్లాడుతూ మంఖాల్ పారిశ్రామికవాడలో కనీస వేతనాల అమలు, ఇఎస్ఐ, పిఎఫ్ లాంటి సౌకర్యాలు కార్మికులకు అందటం లేదన్నారు.


ఓవర్ టైమ్ పనిచేయిస్తూ, ఓటి కూడా ఇవ్వడం లేదన్నారు. ఈ ప్రాంతంలో కార్మికులు అనేక ప్రమాదాలకు గురౌతున్నారన్నారు. ప్రమాదాలు జరగకుండా చూసుకోవాల్సిన యాజమాన్యాలు కంపెనీలో ఎలాంటి సేఫ్టీ మెథడ్స్ లేకుండా కార్మికులతో పనులు చేయిస్తున్నారన్నారు.

రానున్న కాలంలో సిఐటియు ఆధ్వర్యంలో కార్మికుల సమస్యలపై అధ్యయనం చేసి సమస్యల పరిష్కారానికి కృషి చేస్తామన్నారు. సిఐటియు నాయకులు, దత్తు, ఆర్.చందు, ఎ.రవి, యూనియన్ ప్రధాన కార్యదర్శి డి.సంజీవ్ రెడ్డి, కోశాధికారి ఎస్.సంజీవ్ రెడ్డి, కమిటీ సభ్యులు పాల్గొన్నారు. ★



## బీడీ కార్మికుల సమస్యలను పరిష్కరించాలి

నిత్యవసర సరుకుల ధరలు ఎన్నో రెట్లు పెరిగిన ఫలితంగా రాష్ట్రంలో లక్షలాది బీడీ కార్మికుల జీవితాలు కడు దుర్భరంగా మారాయి. గత్యంతరం లేని స్థితిలో 6 లక్షల మంది అన్ని క్యాటగిరీలకు చెందిన బీడీ కార్మికులు 2010 నవంబర్ 1 నుండి డిసెంబర్ 2 వరకు 32 రోజుల నిరవధిక సమ్మె చేశారు. రాష్ట్ర ప్రభుత్వం స్పందించి ది : 30.11.2010న బీడీ కార్మికుల వేతనాలను సవరిస్తూ డ్రాఫ్ట్ నోటిఫికేషన్ జీవో ఆర్టి నెం 1381ని విడుదల చేసింది. ఈ డ్రాఫ్ట్ కు అన్ని యూనియన్ల సలహాలను కోరుతూ 2 నెలలు గడువు కోరింది. మాయూనియన్ తరపున ది : 27.1.2011న డ్రాఫ్ట్ కు వ్రాతపూర్వకంగా సవరణలు ఇచ్చాము. అలాగే మరికొన్ని యూనియన్లు కూడా సూచనలు చేశాయి. 2011 మార్చి 9న మరియు 2011 ఏప్రిల్ 7న కార్మికశాఖ ఉన్నతాధికారులు అన్ని యూనియన్ల సమావేశం ఏర్పాటు చేసి తిరిగి అభిప్రాయాలు కోరారు. యూనియన్ల అభిప్రాయాలు వ్రాతపూర్వకంగా ఉన్న తర్వాత, ఇక ఓరల్ అభిప్రాయాలు అవసరం లేదని మాయూనియన్ గా తెలియజేశాము. 2011 మార్చి చివరి నాటికి జీవో విడుదల చేస్తామన్న ప్రభుత్వ హామీ అమలు కాకపోవడంతో బీడీ కార్మికుల్లో అసంతృప్తి పెరుగుతున్నది. డ్రాఫ్ట్ విడుదల చేసి 6 నెలలు గడిచినా జీవో విడుదల జాప్యం చేయటం ఏ



రకంగాను సమంజసం కాదు. లక్షలాది కార్మికుల జీవన ప్రమాణాలు మరింత దిగజారకుండా తమరు వెంటనే జీవో చేసుకుని తక్షణం బీడీ కార్మికుల వేతనాలు పెంచుతూ జీవో విడుదల చేయాలని కోరుతున్నాము.

కావున బీడీ కార్మికుల న్యాయమైన కోర్కెలను సానుకూలంగా అర్థం చేసుకొని వేతనాల జీవో విడుదలకు తగు చర్యలు చేపట్టాలని కోరుతూ సిఐటియు బృందం ఎమ్మెల్యే జూలకంటి రంగారెడ్డి ఆధ్వర్యంలో ముఖ్యమంత్రికి వినతిపత్రం ఇచ్చారు. సిఐటియు రాష్ట్ర కార్యదర్శులు ఎం.సాయిబాబు, పాలడుగు భాస్కర్లు ఈ కార్యక్రమంలో పాల్గొన్నారు. ★

## స్ఫూర్తిదాయకంగా నల్గొండ జిల్లా సిఐటియు 8వ మహాసభలు

నల్గొండ జిల్లా సిఐటియు 8వ మహాసభలు కా॥ కొండ్రగుంట వెంకటేశ్వర్లు నగర్ (రెస్ మిల్లర్స్ అసోసియేషన్ బిల్డింగ్) మిర్యాలగూడ పట్టణంలో జూన్ 10-11 తేదీలలో స్ఫూర్తిదాయకంగా జరిగాయి. జూన్ 10న 11 గంటలకు పతాకావిష్కరణ సిఐటియు సీనియర్ జిల్లా నాయకులు కా॥ పెన్నా అనంతరామవర్మ చేశారు. అమరవీరులకు శ్రద్ధాంజలి ఘటించిన అనంతరం సిఐటియు జిల్లా అధ్యక్షులు తిరందాసు గోపి అధ్యక్షతన జరిగిన ప్రారంభసభలో ముఖ్య అతిథిగా సిఐటియు అఖిల భారత ప్రధాన కార్యదర్శి కా॥ తపన్ సేన్ పాల్గొని సందేశమివ్వడం ప్రారంభ సభలో పాల్గొన్న ప్రతినిధులను ఆహ్వానితులను ఉత్తేజపరిచింది. దేశంలో యుపిఎ-2 ప్రభుత్వం అనుసరిస్తున్న ప్రైవేటీకరణ విధానాలను, కార్మిక ప్రజా వ్యతిరేక విధానాలను ఎండగడుతూ ప్రభుత్వం అవినీతి, అక్రమాలకు నిలయంగా మారిందని దుయ్యబట్టారు. వివరించారు. తెలంగాణ రైతాంగ సాయుధపోరాటం ప్రపంచ విప్లవ పోరాటాల చరిత్రలో అత్యంత ప్రాధాన్యత కల్గినదని ఆ పోరాట స్ఫూర్తితో ముందుకు సాగాలని కోరారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ సిఐటియును అన్ని రంగాలు, ప్రాంతాలలోకి విస్తరించి బలోపేతం చేయాలని సూచించారు.

సిఐటియు రాష్ట్ర నాయకులు, ఎంఎల్ఎ జూలకంటి రంగారెడ్డి మాట్లాడుతూ జిల్లా కార్మికోద్యమంలో మిర్యాలగూడ ప్రాంతం ముఖ్యమైనదిగా ఉన్నదని. జిల్లామహాసభల స్ఫూర్తితో మరింత పురోగమిస్తుందని ఆశాభావం వ్యక్తం చేశారు.

మహాసభలో జిల్లా ప్రధాన కార్యదర్శి తుమ్మల వీరారెడ్డి గత మహాసభ అనంతరం జరిగిన కృషికి సంబంధించిన నివేదికను ప్రవేశపెట్టారు. మహాసభలో 52 మండలాల నుండి 497 మంది ప్రతినిధులు పాల్గొనగా ఇందులో శ్రామిక మహిళలు 95 మందికిపైగా పాల్గొన్నారు.

మహాసభలకు సిఐటియు నూతన అధ్యక్ష, ప్రధాన కార్యదర్శులుగా తిరందాసుగోపి, తుమ్మల వీరారెడ్డిలతోపాటు ఇద్దరు ఆహ్వానితులుగా 18 మందితో ఆఫీస్ బేరర్స్, 76 మందితో కమిటీ, 122 మందితో జిల్లా కౌన్సిల్ ఏకగ్రీవంగా ఎన్నికైంది.



# వైద్య ఆరోగ్య రంగంలో అడుగుంటున్న మహిళా ఉద్యోగుల బ్రతుకులు

యునైటెడ్ మెడికల్ & హెల్త్ ఎంప్లాయిస్ యూనియన్ 5వ మహాసభ శ్రీకాకుళంలో 2011 జూన్ 5, 6 తేదీలలో జరిగింది. సుమారు 50% ప్రతినిధులు మహిళా ఉద్యోగులు. చర్చల సందర్భంగా అనేక సమస్యలు వెలుగులోకి వచ్చాయి. ఎక్కువ సమస్యలకు ప్రధానకారణం కాంట్రాక్టీకరణ, ఔట్సోర్సింగ్ విధానంలో ఉద్యోగులను నియమించడమేనని మహిళా ఉద్యోగులు అభిప్రాయపడ్డారు.

**కాంట్రాక్టు స్టాఫ్ నర్సులు :** అధికమైన పని ఒత్తిడి. ఆపరేషన్ థియేటర్ డ్యూటీ, నైట్ డ్యూటీ రెగ్యులర్ ఉద్యోగులతో సమానంగా చేసినా అలవెన్స్లు ఇవ్వడంలేదు. పిహెచ్సిలలో నైట్ డ్యూటీ చేసి తర్వాతి రోజు కూడా డ్యూటీలో కొనసాగాల్సి వస్తోంది. కుటుంబ నిర్వహణ, పిల్లల సంరక్షణ చేయలేక మానసికంగా ఇబ్బందిపడుతున్నారు. నెలనెలా జీతం రాదు. మెటర్నిటీ లీవు ఇవ్వడం లేదు.

**యూరోపియన్ కమీషన్ ఎఎన్ఎంలు :** 2002 నుండి చేస్తున్నారు. కానీ జీతాలు పెరగలేదు. చాలా చోట్ల సంవత్సరంపైగా జీతాలు ఇవ్వడంలేదు. అధికారులు రకరకాల టెక్నికల్ కారణాలు చెప్పి తప్పించుకుంటున్నారు. కొన్ని జిల్లాలలో ఈ స్కింలో పనిచేస్తున్న వారిని వేరే పథకాలలోనికి మార్చి పోస్టింగ్లు ఇచ్చారు. దీనివలన జీతాలు రావడంలేదు. బాధ్యతల నిర్వహణలో ఎటువంటి తేడా లేకపోయినా ప్రత్యక్షంగా ప్రభుత్వ దోపిడీకి గురవుతున్నారు.

**ఔట్సోర్సింగ్ స్టాఫ్ నర్సెస్ :** రాష్ట్రంలో ప్రధానమైన టీచింగ్ ఆసుపత్రులలో మీరు రకరకాల సర్వీసుల పేరుతో, ఉదా : ఎన్ఐసియు, ఆర్సిహెచ్, సిమాంక్ మొదలగు పేర్లతో పనిచేస్తున్నారు. ఈ మధ్య కొన్ని రెగ్యులర్, కాంట్రాక్టు పోస్టులను ప్రభుత్వం భర్తీ చేసింది. వీరందరినీ తొలగిస్తూ ఉత్తర్వులు ఇచ్చింది. 4, 5 సంవత్సరాలుగా సర్వీసు చేసి, ప్రస్తుతం ఉద్యోగం కోల్పోయి, దిక్కు తోచని స్థితిలో ఉన్నారు. ప్రభుత్వం నిర్లక్ష్యంగా వ్యవహరిస్తున్నది.

**నర్స్ ప్రాక్టీషనర్స్ :** 10 సంవత్సరాలకు పైగా హెచ్ఐవి బాధితులకు సేవలందించేందుకు నర్స్ ప్రాక్టీషనర్స్ పనిచేశారు. స్వచ్ఛంద సంస్థల ద్వారా నియమించబడిన వీరు 34 రోజుల పోరాటం ద్వారా జాతీయ ఆరోగ్యమిషన్ పథకంలోనికి మార్చబడ్డారు. కానీ రెగ్యులర్ పోస్టుల భర్తీ సమయంలో వీరికి ఎటువంటి ప్రాధాన్యత ఇవ్వలేదు. ఇంతకాలం రిస్క్తో సర్వీసు చేసినా ప్రభుత్వం కనీసం మానవతాదృక్పథంతో స్పందించలేదు.

**ఎన్ఆర్హెచ్ఎం పథకంలో 2వ ఎఎన్ఎంలు :** తక్కువ వేతనాలతో 3 సంవత్సరాల నుండి పనిచేస్తున్నారు. పని ఒత్తిడి


ఎక్కువ. మగ ఆరోగ్య కార్యకర్తలు తగినంత లేకపోవడంవలన మగ ఆరోగ్య కార్యకర్తల పని కూడా వీరిమీదే పడుతున్నది. 1735 స్టాటిక్ ఎఎన్ఎం పోస్టులు రద్దయిపోవడం వలన పిహెచ్సిలోను, ఫీల్డ్లోనూ బాధ్యతలు చేపట్టవలసి వస్తున్నది. వారం మొత్తం ప్రతీరోజూ ఒక ప్రత్యేక పథకం వుండటం, మళ్ళీ పిహెచ్సికి మీటింగ్స్కి రావడం వలన అదనపు ఖర్చులను వీరే భరించవలసి వస్తున్నది. 4, 5 నెలల వరకూ జీతాలు రావు. యూనిఫాం అలవెన్స్లేదు. ఫీల్డ్ ఎఎన్ఎంలకు కూడా నైట్ డ్యూటీలు చేయిస్తున్నారు.

**హైర్డ్ ఎఎన్ఎంలు :** ప్రతీవారం బుధవారం వ్యాధినిరోధక టీకాలు ఇవ్వడంకోసం రోజుకి మొత్తం రూ. 350/-ల చొప్పున అద్దెకు వీరికి పని ఇస్తున్నారు. మిగిలిన రోజులు ఖాళీ. ఉద్యోగ భద్రతలేదు. అర్బన్ హెల్త్ పోస్టులలో పాపులేషన్ ప్రాతిపదికన ఎఎన్ఎంల రిక్రూట్మెంట్ జరగడం లేదు. అర్హత కల్గిన ఎఎన్ఎంల సర్వీసులను మొత్తంగా ఉపయోగించుకుని వారికి ఉద్యోగ భద్రత, ప్రజలకు ఆరోగ్యసర్వీసులు కల్పించడంలో ప్రభుత్వం చిత్తశుద్ధితోలేదు.

**సానిటేషన్ వర్కర్స్ :** అత్యంత దయనీయస్థితిలో ఉన్న బ్రతుకులు వీరికి. కాంట్రాక్టు దయాదాక్షిణ్యాల మీద ఆధారపడి పనిచేస్తున్నారు. పేషెంట్స్కి ఉండే ఇన్సెక్షన్లకు త్వరగా బలయ్యేది వీరే. వార్డులలో డ్రెస్సింగ్స్ చేసి క్రింద పడేసిన చెత్తంతా వీరు శుభ్రం చేస్తారు. స్వయంరక్షణకు గ్లోజ్లు, మాస్కులు, చెప్పులు, యూనిఫాంలాంటి సౌకర్యాలు లేవు. కనీసం చేతులు కడుక్కునే సబ్బు కూడా లేని దుస్థితి. కొంతమంది అవినీతి అధికారులు తమ ఇండ్లలో కూడా, జీతం లేకుండా వీరితో పనిచేయించుకుంటున్నారు.

ప్రజలకు ఆరోగ్య సేవలందించే ఉద్యోగుల ఆరోగ్యం శారీరకంగా, మానసికంగా క్షీణిస్తున్నది. తల్లిబిడ్డల సేవలందించే ఈ 'తల్లుల'కు తమ బిడ్డల సంరక్షణ చూసుకునే భాగ్యంలేదు. 6-8 గంటలు, 12 గంటలు నైట్ డ్యూటీలు చేసే వారికి కనీసం మంచినీరు, బాత్రూం సౌకర్యాలు మృగ్యం.

యూనిఫాం మార్చుకునే వసతి కూడా ఉండదు. వీటన్నింటికీ మించి తోటి మగ ఉద్యోగులు, పై స్థాయి ఉద్యోగులు, అధికారులు, రాజకీయ నాయకుల వేధింపులు. ముప్పేట దాడితో మునిగిపోతున్న మహిళా ఉద్యోగుల బ్రతుకులు బాగుపడాలంటే కాంట్రాక్టీకరణ, ప్రైవేటీకరణ, ప్రైవేటీకరణ, ఔట్సోర్సింగ్ లాంటి ప్రపంచబ్యాంకు విధానాలకు వ్యతిరేకంగా పోరాటం తప్ప మరో మార్గం లేదు.

 సి.హెచ్.రోజారాణి



ఇంటర్నేషనల్ లేబర్ కాన్ఫరెన్స్ (ఐఎల్సి) 100వ సమావేశం 2011 మే 31 నుండి జూన్ 17 వరకు జెనీవాలో జరిగింది. అంతర్జాతీయ కార్మిక సంస్థ, ఇది 1919లో ఆవిర్భవించింది. ప్రతి సంవత్సరం దీని త్రైపాక్షిక సభలు జరుగుతాయి. ఐఎల్సి ఏర్పడిన 91 సంవత్సరాల తర్వాత జరిగిన 100వ సభ ఇది.

సిఐటియు నుంచి ఎకె పద్మనాభన్ ఈ సభకు హాజరయ్యారు. వారు వ్రాసిన వ్యాసంను సంక్షిప్తపరిచి కార్మికలోకం పాఠకులకు అందిస్తున్నాం.

మహాసభకు ప్రారంభంలో ఇంటర్నేషనల్ లేబర్ కాన్ఫరెన్స్ డైరెక్టర్ జనరల్ డా॥ జూమాంసోమాలియా నివేదికను ప్రవేశపెట్టారు. ఈ నివేదికపై చర్చ జరిగింది.

“ఐఎల్సి 100వ సదస్సు నాటికి కార్మికుల కష్టాలు పెరిగాయి. ప్రపంచమంతటా ఆర్థిక మాంద్యం ఆవరించి ఉంది. 1980 నుంచి జరిగిన 30 సంవత్సరాల్లో అసమానాభివృద్ధి ఉంది. దీనివల్ల ఇంతవరకు సాధించిందంతా కోల్పోయి తిరిగి “వ్యాపారం” ఉచ్చులోకి ఇరుక్కోవడానికి దారితీస్తుంది. ఈ పరిస్థితులు రాజకీయ, ఆర్థిక, సామాజిక, పర్యావరణ సమస్యల తెరలేపుతున్నాయి. నిరుద్యోగం విపరీతంగా పెరుగుతోంది. అభివృద్ధి చెందుతున్న దేశాలలో కొద్దిగా పెట్టుబడులు పెరిగినా అభివృద్ధి చెందిన దేశాల్లో పెట్టుబడులు స్థబ్ధంగా ఉన్నాయి. చాలా కాలంగా ఉపాధి అవకాశాలు పడిపోతున్నాయి. చిన్న సంస్థలు కనుమరుగవుతున్నాయి. వీటికి ప్రభుత్వంగానీ, ప్రైవేట్ రంగంగానీ ఎటువంటి ప్రాధాన్యతను ఇవ్వటం లేదు.

ధనం ఒక దగ్గర కూడబెట్టబడుతోంది. అనేక దేశాల నేతలు దీనిమీద కేవలం ప్రసంగాలు చేస్తూ మార్చడానికి చేసేది మాత్రం చాలా స్వల్పం. 350 కోట్ల లక్షల మంది జనం ఆదాయం 6 కోట్ల మంది ధనికుల ఆదాయానికి సమానంగా ఉంది. ప్రజలు నిస్పృహతో, కోపంతో ఉండటం సహజం “దోపిడీ” చేయబడుతున్నామనే భావన మధ్య తరగతితోసహా అందరిలోనూ ఉంది. ఈ సంక్షోభానికి దీర్ఘకాలంగా ఉండే స్వభావం కల్గింది. 30 సంవత్సరాల గ్లోబలైజేషన్ కాలం అన్ని విధాల పతనవాస్తవకు దారి తీస్తోంది. ఉద్యోగం, జీతాలు, ఉద్యోగభద్రత, ఆదాయ వ్యత్యాసాలు ప్రతి దేశంలో కనబడుతున్నాయి. “గ్లోబలైజేషన్” విధానాన్ని నడపడంలో కీలక పాత్ర వహించిన దేశాలే సంక్షోభంలో కూరుకుపోయాయి. అందువల్ల “గ్లోబలైజేషన్” సిద్ధాంతం ప్రశ్నార్థకమయ్యింది.” అని చెప్పిన డైరెక్టర్ జనరల్ “మార్కెట్, బాగా అభివృద్ధి చెందిన వ్యాపారం, పెట్టుబడులు, సంపాదించిన లాభాలు, వెనక్కు లాగటం మార్గం కాదు. వీటిని సమన్వయంచేస్తూ సరైన సమతుల్యం ఇచ్చే విధానాలు కావాలి” అని సెలవిచ్చారు. ఒక వైపున ప్రపంచంలో జరుగుతున్న వర్గ దోపిడీని చెప్పతూనే దాన్ని అంతం చేయాలని చెప్పుకుండా

దోపిడీతో రాజీపడాలని ప్రబోదించారు. ఇంకా ఈయన చెప్పిన పరిష్కారం గమనించాలి. “జి-20 దేశాలు, ఐఎంఎఫ్, ప్రపంచబ్యాంక్, డబ్ల్యుటిఓ శ్రద్ధవహించి సరైన విధంగా ఆదాయాలు పంపకానికి సామాజిక భద్రతకి తోడ్పడే విధానాలకు ప్రాధాన్యతనివ్వాలి” అని సూచించారు. అంటే దోచుకునే వారినే కనికరం వహించి “కొద్దిగా తక్కువ దోచుకోండి బాబు” అని ప్రాధేయపడటం.

ఈ రిపోర్టు మీద చర్చల్లో రెండు ధోరణులు వ్యక్తం అయ్యాయి. పెట్టుబడిదారి వ్యవస్థ దుర్బరస్థితిని అంగీకరిస్తూనే “వర్గపోరాటాన్ని” వ్యతిరేకించే వారు ఉన్నారు. వర్గపోరాటాన్ని ఆధారం చేసుకొని పనిచేసేవారి పట్ల ఐఎల్సి లో వివక్షత చూపబడింది. డబ్ల్యుఎఫ్టియు ప్రధాన కార్యదర్శి, సిఐటియు ప్రతినిధులు, ఇతర ట్రేడ్ యూనియన్ నాయకుల ప్రసంగాలకు అడ్డు పడటంలో ఇది వ్యక్తమైంది. నేటి సంక్షోభ పరిస్థితికి మూల కారణాలు. చర్చించడానికి ప్రతి ఒక్కరిని ఆహ్వానించాలి.

డబ్ల్యుఎఫ్టియు ప్రధాన కార్యదర్శి జార్జ్ మావ్రికోస్ మాట్లాడుతూ కార్మికుల ముందు పెట్టుబడిదారులు చేసే దోపిడీని మభ్యపరుస్తున్నారు. సామ్రాజ్యవాద, పెట్టుబడి శక్తుల మధ్య కొత్త మార్కెట్ కోసం అన్వేషణలో జరిగే కోట్లాటలో ఈ సంక్షోభం అనేక రెట్లు పెరుగుతోంది. ఈ సత్యాన్ని మభ్యపరుస్తున్నారు. దేశాల సరిహద్దులన్ని పునర్నియించటం, తమ అదుపులో ఉన్న దేశాల ఆదాయాన్ని ఉత్పత్తి చేసే వనరులను కొల్లగొట్టడం కోసం గ్లోబలైజేషన్ విధానం ఉద్దేశించబడిందనే సత్యాన్ని మరుగుపరచడం సరైనదికాదు అని అన్నారు.

ఇంటి పనివారిపై ప్రత్యేక సదస్సు :


గృహ కార్మికుల సమస్యలపై 2008-2010లో ఐఎల్సిలో చర్చలు జరిగాయి. అన్ని దేశాల నుండి వచ్చిన ప్రతిపాదనల ఆధారంగా విధానపత్రం తయారు చేశారు. దాన్ని త్రైపాక్షిక కౌన్సిల్ ఆమోదించింది. ఆపత్రాన్ని ఈ సదస్సులో చర్చించారు. (ఐఎల్సి కమీషన్ 189) 396 మంది డెలిగేట్లు అనుకూలంగా, 16 మంది వ్యతిరేకంగా, 63 ఆప్యెంట్గా ఓటు చేశారు.

ప్రపంచవ్యాప్తంగా దాదాపు 10 కోట్ల మంది గృహకార్మికులుంటారు. భారతదేశంలో 47 లక్షల నుంచి 64 లక్షల మంది గృహ కార్మికుల ఉంటారని ఒక అంచనా. ఐఎల్సి లో ఫౌండర్ మెంబర్గా ఉన్న భారత ప్రభుత్వం 50 సంవత్సరాల క్రితమే ట్రేడ్ యూనియన్ హక్కులు, సమిష్టి బేరసారాల హక్కులను ఆమోదించింది. కాని ఇంతవరకు అమలు చేయలేదు. గృహ కార్మికుల సమస్యల్ని కార్మికశాఖ పరిధిలోకి తేవడం, సాంఘిక సంక్షేమ చర్యలు చేపట్టడం వగైరాలు ఆమోదించబడ్డాయి. కాబట్టి ఇప్పుడు వాటిని అమలు చేయించడానికి ఉద్యమించాలి.

సంక్షిప్తం - పి.రాజారావు



# వినిమయ ధరల సూచిక (బేస్ 2001 = 100)



సెంటర్ సీరిస్	నవంబర్	డిసెంబర్	జనవరి	ఫిబ్రవరి
హైదరాబాద్	168	170	172	170
గుంటూరు	186	194	193	190
విశాఖపట్నం	181	184	189	185
వరంగల్	201	203	207	199
విజయవాడ	183	184	189	184
గోదావరి ఖని	200	202	198	193
<b>రాష్ట్ర సీరిస్</b>				
విజయనగరం	193	194	218	196
రాజమండ్రి	194	197	200	196
జగ్గయ్యపేట	195	198	202	198
తిరుపతి	185	188	191	186
కొత్తగూడెం	189	193	196	193
నిజామాబాద్	194	197	200	195
ఆలిండియా	182	185	188	185
ఏ.పి.	186	190	192	188

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

## పసి వనాల్ని పడదొక్కుకుంటూ

కాసేపు

మీ పుష్పవిలాసాల్ని పక్కనపెట్టి

ఇటు చూడండి

యెగ్గల బుగ్గలపై

కన్నీటి మరకలు

లేత రేకులపై

చెమట చారికలు

విరిసి విరియని పరిమళాలపై

దుర్వాసుల దుర్గంధాలు

పచ్చనోట్లలో పత్రహరితాన్ని

కలగంటూ

పసిడివర్ణ పసివనాల్ని

పడదొక్కుకుంటూ

ఎడారి బిచ్చలవైపు

ఎవరికివారు ఒకటే వెళ్లి

పరుగులు

పరుగెత్తి.....పరుగెత్తి....

చివరికి

పోగొట్టుకున్నదేదో

తెలిసే సరికి

ఎటుచూసినా ఎండమావులే

తప్పు

ఒయాసిస్సులు కూడా

మిగలవు!!

- గేరా



## గ్రామసేవకుల రాస్తారోకో

ఆంధ్రప్రదేశ్ గ్రామసేవకుల సంఘం రాష్ట్ర వ్యాపిత సమ్మెలో భాగంగా నెల్లూరు జిల్లా గూడూరులో టవర్ క్లాక్ సెంటర్ వద్ద జూన్ 10న గ్రామసేవకులు రాస్తారోకో నిర్వహించారు. సిఐటియు నెల్లూరు జిల్లా ప్రధాన కార్యదర్శి కె.అజయ్ కుమార్, డివిజన్ కార్యదర్శి టి.వెంకటరామిరెడ్డి, డివిజన్ ఉపాధ్యక్షులు ఎ.వి. రమణయ్య, డివిజన్ అధ్యక్షులు ఎన్.రాబర్ట్, ఎ.కేశవులు, .....మణి, గ్రామసేవకుల సంఘం జిల్లా కార్యదర్శి కె.సుబ్బయ్య, డివిజన్ నాయకులు శ్రీరాములు, చిరంజీవి, రాధాకృష్ణ మండల అధ్యక్ష, కార్యదర్శులు రమణయ్య, రామారావు మరియు గూడూరు చిల్లమురు మండలాల గ్రామసేవకులు పాల్గొన్నారు.



### గ్రామసేవకులకు ఇచ్చిన హామీలను అమలు చేయాలి

గ్రామసేవకులకు గత సమ్మె కాలంలో ఇచ్చిన హామీలను వెంటనే అమలు చేయాలని కోరుతూ కృష్ణా జిల్లా మచిలీపట్నంలోని కలెక్టర్ కార్యాలయం ముట్టడించారు. ఈ సందర్భంగా గ్రామసేవకుల సంఘం జిల్లా ప్రధాన కార్యదర్శి నిమ్మకూరి సుబ్బారావు మాట్లాడుతూ గ్రామాల్లో వెట్టిచాకిరి చేస్తున్న గ్రామసేవకులను పూర్తికాలం ఉద్యోగులుగా గుర్తించాలని, కనీస వేతనం రూ. 5000/-లు ఇవ్వాలని డిమాండ్ చేశారు. 2009లో 46 రోజులపాటు చేసిన సమ్మెతో ప్రభుత్వం దిగివచ్చి గ్రామసేవకుల సమస్యలు పరిష్కరిస్తామని వ్రాతపూర్వక హామీ ఇచ్చి మూడు ఆర్థిక సంవత్సరాలు దాటినా ఏ ఒక్క సమస్య పరిష్కారం కావలేదన్నారు. ముఖ్యమంత్రి, రెవెన్యూ ఆర్థిక మంత్రులను పలుమార్లు కలిసి సమస్య పరిష్కరించాలని విన్నవించినా ఫలితం శూన్యం అన్నారు.

గ్రామసేవకుల్లో అత్యధికులు బలహీన, దళిత వర్గాలకు చెందిన వారు కావడంతో కనీస వేతనాలు లేక ఆర్థికంగా అనేక ఇబ్బందులు ఎదుర్కొంటున్నారన్నారు. జిల్లా అధ్యక్షులు బొడ్డు వెంకటరత్నం మాట్లాడుతూ గ్రామసేవకులను విఆర్ ఓలుగా పదోన్నతి కల్పించాలని, ఇతర శాకలలో ఖాళీగా ఉన్న అటెండర్ పోస్టులను గ్రామసేవకులతో భర్తీ చేయాలని జడ్జిట్ 156 కోట్లు కేటాయించాలని, డి.వి. పెంచాలని డిమాండ్ చేశారు. కలెక్టర్ కార్యాలయంలోకి వెళ్ళడానికి ప్రయత్నించిన గ్రామసేవకులను పోలీసులు అడ్డుకున్నారు. కొద్దిసేపు తోపులాట జరిగింది. పోలీసులు గ్రామసేవకులపై లాఠీచార్జ్ చేసి 67 మందిని అరెస్టు చేసి విడుదల చేశారు. ఈ కార్యక్రమంలో జిల్లా ఉపాధ్యక్షులు ఎన్.శంకర్, బాలయ్య, యంగల రాజు, ఎస్కె మస్తాన్ పలువురు గ్రామసేవకులు పాల్గొన్నారు.

### ఎంప్లాయిస్ స్కీం - 95 కోల్ మైన్స్ పెన్షన్ స్కీం-98ను సీనియరించాలి

ఆల్ పెన్షనర్స్ & రిటైర్డ్ పర్సన్స్ అసోసియేషన్ ఖమ్మం జిల్లా కమిటీ అధ్వర్యంలో 'కొత్తగూడెం' కోల్ మైన్స్ ప్రావీడెంట్ ఫండ్ ఆఫీసు వద్ద మే 27న జరిగిన ధర్నాలో 150 మంది పెన్షనర్లు పాల్గొన్నారు. ఇల్లందు, కొత్తగూడెం, మణుగూరు కోల్ మైన్స్ పెన్షనర్స్ తోపాటు ఆర్టిసి, జిసిసి, రాష్ట్ర ప్రభుత్వ పెన్షనర్లు పాల్గొన్నారు. ఆర్ శ్రీరాములు అధ్యక్షతన జరిగిన ధర్నాను రాష్ట్ర ఆర్గనైజింగ్ కార్యదర్శి వాసిరెడ్డి వీరభద్రం ప్రారంభించారు. జూన్ నెలంతా "లక్ష సంతకాల" సేకరణ ఉద్యమం చేపట్టాలని, జూలై నెలలో ప్రధానమంత్రికి పెన్షన్ సవరణపై సవివరమైన మెమోరాండం ఇవ్వనున్నట్లు వారు తెల్పారు. జిల్లా ప్రధాన కార్యదర్శి మచ్చా రంగయ్య మాట్లాడుతూ పెన్షన్ హక్కు పై జరుగుతున్న దాడులను తిప్పికొట్టాలంటే పెన్షనర్స్ అంతా ఐక్యం కావాలని అన్నారు. ఈ సంఘం విశాల దృక్పథంతో, విస్తృత ప్రాతిపదికన ఏర్పడిందని దీని బలోపేతానికి అంత కృషి చేయాలని కోరారు.

రూ. 350/-లుగా ఉన్న "కనీస పెన్షన్"ను తిరిగి నిర్ణయించాలని, కాలానుగుణంగా పెన్షన్ సవరణ చేయాలని, ధరలకునుగుణంగా కరువు పరిహారం చెల్లించాలని, మూలధనాన్ని చారసులకు చెల్లించాలని, పెన్షన్ అమ్ముకునే సౌకర్యం కల్పించాలని, అవసరభాగం రికవరీ పూర్తికాగానే బేసిక్ పెన్షన్ లో కలపాలని గరిష్ట పెన్షన్ పై ఉన్న పరిమితి ఎత్తివేయాలనే డిమాండ్స్ తో రిటైర్డ్ కమిషనర్ కు మెమోరాండం సమర్పించారు. ఈ కార్యక్రమంలో జిల్లా నాయకులు పి.కృష్ణారావు, పోటు, పురుషోత్తం, జె. సైదులు, దాదాగిరిస్వామి, కొమరం ముత్యాలు, ఎస్.విజయకుమార్, ఎం.ఎన్.రెడ్డి, రమేష్ కుమార్, భూక్యాబాయి, పప్పుల వెంకటేశ్వర్లు, పై శ్రీనివాసమూర్తి, సింగరేణి కార్మిక నాయకులు ఎం.నర్సింహారావు, ఎం.గోపాల్, ఇ.రఘు, తదితరులు పాల్గొని మద్దతు తెల్పారు.



గ్రామసేవకులకు వేతనం, డిప్ పెంచుతూ ప్రభుత్వం విడుదల చేసిన జీవో

**GOVERNMENT OF ANDHRA PRADESH  
ABSTRACT**

Revenue Department - Village Administration - Village Servants - Enhancement of honorarium from Rs 1700/- to Rs. 3000/- per month, by merging the present D.A. to the Village Revenue Assistant (formerly Village Servants) with effect from 1st June, 2011 Payable in the month of July, 2011 - Orders - Issued.

**REVENUE (VA) DEPARTMENT**

G.O.Ms.No. 571

- 1) G.O.Ms.No. 713, Revenue (VA) Dept., dated 30.5.2007.
- 2) G.O.Ms.No. 268, Revenue (VA.1) Dept., dated 24.02.2009
- 3) Govt., Memo 5046/VA. 1/2010-4 Rev (VA) Dept., dated 10.05.2010
- 4) From the Special Chief Secretary & CCLA, A.P., Hyderabad Ref. No. A2/158/2010, dated 07.08.2010
- 5) Govt., Memo 5046/VA. 1/2010-5 Rev (VA) Dept., dated 06.10.2010
- 6) From the Special Chief Secretary & CCLA, A.P., Hyderabad. Lr No. A2/158/2010, dated 21.10.2010 & 03.12.2010.

**ORDER :**

In the G.O.'s. 1st and 2nd read above, Government have enhanced the honorarium of the Village Revenue Assistant (formerly Village Servants) from Rs. 1200/- to Rs. 1300/- per month with effect from 01.05.2007 and from Rs. 1300/- to Rs. 1700/- per month effect from 01.02.2009 respectively.

2) In the reference 3rd read above, a Committee was constituted to have a comprehensive review of the entire system of Village Servants and the committee has made its recommendations on (9) issues vide reference 4th read above, in which one of the issues is enhancement of honorarium to the Village Revenue Assistants.

3) In the reference 5th read above, Government, accepted the said recommendations of the Committee and requested the Special Chief Secretary & Chief Commissioner of Land Administration, A.P., Hyderabad to furnish necessary proposals on the issue. Accordingly, the Special Chief Secretary & Chief Commissioner of land Administration, A.P., honorarium is being enhanced at the time of implementation of every PRC to the Government employees, by giving due weight-age and recommended to increase the total remuneration to the Village Revenue Assistants to Rs. 1700/- + Rs. 800/-). As such, the D.A. portion shall be inil at the end of 2010 and from January '2011 onwards the D.A. to the Village Revenue Assistants will have to be taken into account.

4) Government, after careful examination of the matter, hereby order that the honoraum of the Village Revenue Assistants be enhanced from Rs. 3000/- (Repees three thousand only) per month, duly merging the present D.A. portion with effect from 1st June, 2011 payable in the month of July, 2011. The D.A. portion shall be nil at the end of 2010 and from January '2011 onwards the D.A. to the Village Revenue Assistants will be taken into account.

5) The expenditure sanctioned in Para - 5 above shall be debited to the head of account '2053-District Administration, M.H. (094)- Other Establishment, S.H.(06) - Village Establishment, 010- Salaries'.

6) The Chief Commissioner of Land Administration, A.P.Hyderabad/ all District Collectors in the State shall take necessary action in the matter accordingly.

7) This order issues with the concurrence of Finance Department vide their U.O.No. 05657/075/ A1/Exp. Rev/2011, dated 17.5.2011

8) This order is available on internet and can be accessed at <http://goir.ap.gov.in>

**(BY ORDER AND IN THE NAME OF THE GOVERNOR OF ANDHRA PRADESH)**


ASUTOSH MISHRA

PRINCIPAL SECRETARY TO GOVERNMENT

**//FORWARDED BY ORDER//**

(SECTION OFFICER)





# K. Seshagiri Rao & Co

Is the parent concern, having been established in 1970. The firm has grown leaps and bounds. The firm is engaged in Material Handling and Management and Hiring of heavy machinaery.

It has been doing jobs for public sector giants like BHEL, NTPC, ONGC, Tamilnadu Minerals and also for Private sector majors like L&T, Reliance, Lanco etc.

The firm engage highly sophisticated and latest heavy machinery to carryout the activities.



గ్రామపంచాయితీ కార్మికుల చలో హైదరాబాద్ సభలో ప్రసంగిస్తున్న ఎమ్మెల్సీ చెరుపల్లి సీతారాములు



22.06.2011

ಜ.ಯಂ.ಯನ್, ಐಎನ್‌ಟಿಯುಸಿ, ಎಐಟಿಯುಸಿ, ಹೆಚ್‌ಎಂಎಸ್, ನೆಪಾಳೀ ಮುದ್ರೆಯುಸಿ  
ಟಿಎನ್‌ಟಿಯುಸಿ, ಸಿಸಿಇಆರ್‌ಬ್ಲ್ಯೂ, ಯುಎಫ್‌ಜಿಯು, ಇನ್ಸ್ಟಾರ್ಕ್ಸ್, ಕರ್ಮ್ಯಾನ್ಟು, ಪಿಪಿಎಸ್‌ವಿ  
ಟಿಎಸ್‌ವಿ, ಪಿಪಿಎಫ್‌ಕೆ ಸೆಕ್ಯೂರಿಟಿ, ಯು.ಯು.ಟಿ.





మనసు ఫౌండేషన్  
పుస్తకాల పరిశీలనావట్టిక

పుస్తకం పంఖ్య	KLVOLA 4670
పుస్తకం పేరు	382 కల్యాణం
తారీఖు	25-8-2023
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	manasa
వజ్రలు పరిశీలన	
బైండింగు చేసినది	
ప్యాకింగు చేసినది	
స్కాన్ చేయబడినది	
శుభ్రత	good
పరిస్థితి	NO